

१७॥

२७६३

आदर्श

श्रीमान् कं. सु. च. जे. जी. जी.
सिद्धान्त शास्त्री

के
की-कमलों
में
सादा
में

अलीगंज
दि. ७/४/६६

वीर

वर्ग संख्या.....

प्राप्ति-संख्या..... २७६३

ग्रन्थ-कांड

श्री गणेश वर्णी दि० जैन (शोध) संस्थान

ग्रन्थागार

नरिया, वाराणसी-५

ग्रन्थ नाम लीपिका भगवान् महावीर

लेखक वीरेन्द्र प्रसाद जैन

लौटानेकी



2063

आधुनिक जैन काव्य ग्रन्थमाला ३

तीर्थङ्कर भगवान् महावीर

रचयिता: —

वीरेन्द्र प्रसाद जैन



वीर नि० सं० २४८५

विक्रमाब्द २०१६

क्रि०टा० १९५९

श्री अखिल विश्व जैन मिशन

प्रथम संस्करण
१०००

}

अलीगञ्ज (एटा)
उ० प्र०

}

मूल्य
द्विई रुपया

प्रकाशक: —
अखिल विश्व जैन मिशन,
अलीगंज (एटा)
उ० प्र०

जिओ और जीने दो !

अहिंसा परमोधर्मः यतो धर्मस्ततो जयः

निबल्लों को मत त्रास दो !

मुद्रक: —
महावीर मुद्रणालय,
अलीगंज (एटा)
उ० प्र०

अर्घ्य और समर्पण

अर्घ्य अर्पित है उन

अहिंसावतार, विश्ववंद्य, महाभानव

अकथनीय गुण-निकर तोर्यङ्कर भ० महावीर की

जिनके अचिन्त्य पावन चरित्र को

यहाँ भक्तिवशात् शतांशिकांशिक रूप में

प्रस्तुत कर अपने को अहोभाग्य मान सका;

और

समर्पित है उन

पू० पिता जी (श्रीमान् बा० कामता प्रसाद जी)

एवं

पू० भाता जी (श्रीमती सरस्वतीदेवी जी)

की

जिन्होंने मुझे इस योग्य बनाया

कि मैं अपने आराध्य देव को

अर्द्धार्थ चढ़ा सका !

—वीरन्द्र

आभार-प्रदर्शन !

जैन साहित्यकारों ने भारतीय साहित्य के सभी ग्रंथों को अपनी मूल्यमयी रचनाओं द्वारा समलंकृत किया है। तामिल, कन्नड़, अपभ्रंश आदि भाषाओं के आदि साहित्य निर्माता निस्सन्देह जैन साहित्यकार ही हैं। संस्कृत भाषामें 'चतुर्विंशति संधान' सदृश अद्भुत चमत्कारक रचनाओं को भी जैनों ने रचा है। हिन्दी भाषा साहित्य के आदिकाल में जैनों ने ही अपनी रचनाओं से उसको मूल्यमई बनाया है। अब भी जैन समाज ने साहित्य जगत को बैरिस्टर चम्पतराय जी जैन, श्री जैनेन्द्र जी प्रभृति उत्प्रेक्षणीय लब्ध प्रतिष्ठित साहित्यकार प्रदान किये हैं, किन्तु इतना होते हुये भी एक बात जो खटकती है वह यह है कि जैनों की पुरातन साहित्य परम्परा का पहले जैसा समुज्ज्वल और प्रभावक रूप अब देखने को नहीं मिलता। जैन कथावार्ता को लेकर आधुनिक शैली में रचनाओं का प्रायः अभाव ही है। उसपर जैन महापुरुषों के आदर्श जीवन और बोधप्रद शिक्षाओं की परिचायक नई रचनायें तो मिलती ही नहीं। आज हिन्दी भाषा को भारत की राष्ट्र भाषा होनेका गौरव प्राप्त है और उसमें एक दो अजैन साहित्यकारों ने जैनधर्म के अन्तिम तीर्थङ्कर भ० महावीर के पवित्र जीवन को काव्य वद्ध करने का सद्प्रयास भी किया, परन्तु जैन सिद्धान्त और जैन साहित्य का गम्भीर और गहन परिचय न होने के कारण उसका ठीक निर्वाह वह न कर सके। इस परिस्थिति में अ० वि० जैन मिशन ने इस प्रकार के साहित्य के सृजन की आवश्यकता का अनुभव करके हिन्दी भाषा में 'आधुनिक जैन काव्य ग्रन्थमाला' नामक नई शैली की पुस्तकमाला का प्रारम्भ किया है, जिसमें अभी तक दो रचनायें प्रकाशित की जा चुकी हैं। प्रस्तुत रचना उसका तीसरा पुष्प है।

तीर्थङ्कर भ० महावीर जैन धर्म के संस्थापक नहीं हैं और नहीं ही जैनधर्म हिसक यज्ञ परम्परा के विरोध में उद्भूत हुआ है। यह दोनों ही मान्यतायें भ्रान्त और निराधार हैं। इस कल्पकालमें जैनधर्म की पुनर्स्थापना प्रथम तीर्थङ्कर ऋषभदेव ने उस प्राचीन युग में की थी, जब अन्तिम मनु नाभिधाय इस संसार को सुशोभित कर रहे थे। उनके पश्चात् कालान्तर से २३ तीर्थङ्कर और हुए, जिनमें सर्व अन्तिम भगवान् महावीर थे। उन्होंने अपने समय की आवश्यकताओं को लक्ष्य करके जैनधर्म का पुनरोद्धार किया था। उन्हीं के प्रवचन और आदर्श लोक के लिए विशेष उपकारी हैं। यद्यपि उनके दो तीन जीवन चरित्र हिन्दी गद्य में प्रकाशित हो चुके हैं, परन्तु हिन्दी पद्य में एक प्रमाणिक काव्य का अभाव खटकता था। चि० वीरेन्द्र प्रसाद जैन, बी० ए०, सा० २०, साहित्यालङ्कार ने प्रस्तुत काव्य को रच कर उस अभाव की पूर्ति का सहायनीय प्रयास किया है। जिनेन्द्र के गुण ग्रथाह गम्भीर हैं। उनका ठीक निर्वाह मानव बुद्धि से प्ररे की वस्तु है। फिर भी उसके परिशीलनसे जो भावोंमें निर्मलता आती है, उसके फलस्वरूप जो भी साहित्यप्रसून प्रस्फुटित हों वे सुन्दर और सुखद ही होते हैं। अतः प्रस्तुत रत्ननां स्वागताहं है। सीमाग्रवश इसका प्रकाशन भी दानवीर श्रीमान् साहु शान्तिप्रसाद जी जैन की उदारता से सुगम साध्य हो गया है। उनकी समुदार चित्तवृत्ति मिशन के कार्यों के प्रति आकृष्ट हुई और उन्होंने मिशन को एक हजार रुपया प्रदान किया। उस निधि का उपयोग इस प्रकाशन में किया गया है, जिसके लिये मिशन उनका आभारी है। इस प्रकार प्रस्तुत काव्य सभी मिशन सदस्यों और विद्वानों को भेंट रूप में प्राप्त हो रहा है। कठिनाई से सौ-दोसौ प्रतियाँ ही शेष बचेंगी जिनको जनता पा सकेगी।

भविष्य में मिशन अपनी साहित्यनिर्माण योजना को श्रीमान् और श्रीमान् सहयोगियों की समुदार सहकारिता के बल पर ही सम्पन्न करने की प्राथा रखता है। विश्वास है, मिशन को पूर्ण सहयोग प्राप्त होगा।

विनीत—

अलीगंज [एटा] }
१८-४-५६


रजपति साहू जी

आनरेरी संचालक
अ० विश्व जैन मिशन



श्रीमान् साहू शान्ति प्रसाद जी जैन, बी० ए०
कलकत्ता

(आपके ही आर्थिक सहयोग से प्रस्तुत पुस्तक प्रकाशित
हो रही है। एतदर्थ धन्यवाद।)



प्रस्तुत रचना महाकाव्य है अथवा खण्डकाव्य है या क्या ? — इस ओर मेरा कतई लक्ष्य नहीं है—और न इससे मुझे कुछ सरोकार ही है । यह जो कुछ भी है मेरे आराध्य के प्रति मेरा हार्दिक भक्तिभावयुत श्रद्धार्थ्य है ।

तीर्थङ्कर गुणानुवाद बड़ा ही विशद् है तथा वर्णनातीत होता है । कवि 'भूधर' कहते हैं :—

‘जिन गुण कथन अगम विस्तार, बुधि बल कौन लहे कवि पार ?’

इसी बात का प्रतिपादन कवि मनरंगलाल जी के निम्न दोहे में भी देखिए :—

**‘इन्द्र थके गणधर थके, अरु भुजगेश थकन्त ।
जश वरन्त जिनवर तनो, नर किम पार लहन्त ?’**

भक्त हरजसराय का भी यही मत है :—

**‘श्री जिन जग में को ऐसो बुधिवन्त जू,
जो तुम गुण वर्णन कर पावै अन्त जू ।’**

जब जिन गुण-गान की बात यह तब सर्वांग तीर्थङ्कर-जीवन को प्रकट करना सम्भव कहाँ ? साक्षात् केवली भगवान् उसको अनुभव में ले आते हैं; परन्तु वे उसको मुख से वर्णन करने में समर्थ नहीं होते । अपने प्रति-द्वन्दी धर्मनेता म० बुद्ध से प्रशंसित, इतिहास प्रसिद्ध राजा श्रेणिक विम्बसार द्वारा पूजित नर-अमर-वन्द्य तीर्थङ्कर भगवान् महावीर के विषय में भी

जैनाचार्य का मत यद्यपि अतिशयोक्ति अलंकार युक्त है तथापि उनके अवर्णनीय गुणों की ओर इंगित करता है :—

असितगिरि समं स्यात्कज्जलं सिन्धुपात्रे,
सुरतरुवर शाखा लेखनी पत्रमूर्ध्नि ।
लिखति यदि गृहीत्वा, शारदा सयंकालं,
तदपि तव गुणानां धीर पारं न याति ॥*

ऐसी दशा में मैंने जो यह तीर्थङ्कर भ० महावीर का पावन जीवनचरित् छन्दबद्ध करने का अतिसाहस किया वह भी सूर्य को दीपक दिखाने के सदृश है। उसका पूर्ण होना तो असम्भव है। यथार्थ बात यह है कि भगवान् महावीर का समग्र जीवन ही वह शतपत्रीय आदर्श काव्य-कमल है जिसकी सुरभि-प्रसाद से अनुप्रेरित हो हर कोई अपनी श्रद्धाकृति कुसुमांजलि अर्पित कर सकता है। मैं भी उस महामानव के असाधारण व्यक्तित्व से आकर्षित हो भक्तिवश कुछ रच सका तो इसमें आश्चर्य ही क्या? 'भक्तामर स्तोत्र' में आचार्य मानतुङ्ग ने कहा है :—

सोहं तथापि तव भक्तिवशाम्मुनीश,
कर्तुं स्तवं विगतशक्तिरपि प्रवृत्तः । ×

XXX XXX XXX

अल्पश्रुतं श्रुतवतां परिहास धामः,
त्वद्भक्तिरेव मुखरी कुरुते बलान्मां । =

जब परमसुधी श्री मानतुङ्ग जैसे संस्कृताचार्य पुङ्गव अपने को शक्ति-हीन, अल्पज्ञ, विद्वानों के उपहासयोग्य बताते हैं तब भला मुझ जैसे हिन्दी-साहित्य के बच्चे का ठिकाना ही क्या ?

लेकिन वास्तव में यह भक्ति की शक्ति ही है जिसने मुझ से मेरे आराध्यके प्रति ११११ छंद लिखवा लिए। इन छंदों को लिखने में यद्यपि तीन साल का अन्तराल लगा पर यथार्थ में देखा जाय तो मैंने प्रतिसाल के दिसम्बर, जनवरी और इनके आस-पास के कुछ दिन—इसतरह लगभग ६

* अर्थ—समुद्र-रूपी दावात में मेरु पर्वत जितनी रोशनाई डालकर संसार के सारे वृक्षों की कलमों से पृथ्वी रूपी कागज पर शारदा के सदैव लिखते रहने पर भी भ० महावीर के सम्पूर्ण गुणों का वर्णन नहीं हो सकता।

×-तो मैं शक्तिहीन श्रुति करूँ, भक्तिभाववश कुछ नहीं बूझूँ।

= मैं शठ सुषो-हंसन को धाम, मुझ तव भक्ति बुलावै राम।

भा

माह ही इस रचना में लगाए और महीनों में इसका अवलोकन (अपवादरूप छोड़कर) तक नहीं हो पाया। मैंने अपने जीवन के २५ वें वसन्त में इसे पूरा करने की सोची थी पर आजके लोकरंजना के व्यस्त युग में परमार्थिक काम कब मनचाहे हो पाते हैं? अतः इसमें भी देरी हुई। परकेवल एक साल कीही किन्तु मुझे हार्दिक परितोष है कि इस रचना के लिखने के मिस हीं मेरा समय अशुभोपयोग से शुभोपयोग में लगा। और मैं आशा करता हूँ कि जो महानुभाव भी इसका परायण करेंगे, उनके समय का भी शुभोपयोग होगा, जो शुद्धोपयोग की ओर भी अग्रसर कर सकेगा।

इस रचना की प्रेरणा की भी बात सुन लीजिए। जब मैं हाईस्कूल व इण्टर का विद्यार्थी था उससमय जब महात्मा तुलसीदास जी कृत 'रामचरित् मानस', राष्ट्रकवि मैथिलीशरण गुप्त का 'साकेत' व 'हरिऔध' जी का 'प्रिय-प्रवास' आदि सु-काव्य ग्रन्थ पढ़े तो मुझे लगा कि तपःप्रधान श्रमणसंस्कृति के प्रचंड मार्तण्ड भ० महावीर पर भी किसी महत्वपूर्ण काव्यग्रन्थ का सृजन होना चाहिए। उस समय २० छंदों की एक रचना भ० महावीर पर रच-डाली और उसको एक-दो जैन आयोजनों पर सुनाया। श्रोताओं ने मंत्र मुग्ध होकर सुना और मेरी स्लाघा भी की। स्लाघा तो मुझे प्रकृत्यानुरूप पसंद नहीं आई पर श्रोताओं का मंत्रमुग्ध होकर सुनना जरूर अच्छा लगा। बाद को यह परिवर्द्धित रचना ५० छंदों की हो गई। बी० ए० के अध्ययन के लिए मैं प्रयाग के जैन छात्रावास में रहा। इसीसमय भारतीय ज्ञान पीठ, काशी से प्रकाशित श्री अनूपशर्मा का 'वर्धमान' महाकाव्य का विज्ञापन पड़ा। तभी छात्रावास के पुस्तकालय में कुछ पुस्तकें भी मँगवाई जाने वाली थीं। मैंने उक्त पुस्तक का नाम दिया। पुस्तक आई और सबसे पहले मेरे हाथ आई। बड़े उत्साह से पढ़ना शुरू किया। पढ़ते-पढ़ते उत्साह तिरोहित होने लगा और उसका स्थान क्षोभ ने लेलिया। बात यह कि अटल तपस्वी तीर्थङ्कर भ० महावीर से सम्बन्धित जो काव्य हो उसका प्रधान रस श्रंगार हो यह कभी भी उपयुक्त नहीं हो सकता। शैली परम्परागत शास्त्रीय हो पर विषयानु-रूप न हो तो वह अनुपयुक्त ही मानी जायगी। दूसरे जैनधर्म के महान उन्नायक के मुखारविन्द से ही जैन सिद्धान्तों के विपरीत सिद्धान्तों जैसे सृष्टि कृतित्ववाद आदि का प्रतिपादन कराना भी न्याय-संगत नहीं जान पड़ा। सामयिक पत्र-पत्रिकाओं के आलोचना स्तम्भ में इस बात की चर्चाएँ भी हुईं। फिर भी 'वर्धमान' बड़े ही परिश्रम से रची गई संस्कृत वर्णवृत्तों की अच्छी रचना है।

यथार्थ बात यह कि भ० महावीर के जीवन को देखते हुए तो उनसे सम्बन्धित रचना के प्रकृतरूप में शान्तरस, करुणारस व वीररस (विशेषकर

धर्मवीर रस) का परिपाक होना ही श्रेयष्कर है । कहना न होगा कि अब जब मैं तटस्थ होकर अपनी इस रचना को देखता हूँ तो प्रतीत होता है कि इसमें प्रसंगानुरूप उपर्युक्त रसों का परिपाक स्वभावतः हो गया है । कहीं-कहीं सीमित श्रंगार व अन्य रसों की भी छाप है । भक्ति तो है ही ।

बी० ए० परीक्षा उत्तीर्ण करने के पश्चात् जब मैं घर पर आगया, तब छात्रावास के कक्ष-साथी (Room Partner) श्री भोलानाथ गुप्त का कार्ड आया जिसके एक अंश का आशय यह था कि आप भ० महावीर पर काव्य लिखना चाहते थे वह लिख गया या नहीं ? — इसने मेरी सुसुप्त अभिलाषा को जागृत कर दिया और प्रस्तुत ग्रन्थ की रचना होगई जिसके लिए मैं गुप्त जी का आभारी हूँ ।


यद्यपि मैंने दिगम्बर व श्वेताम्बर दोनों आम्नायों की बीर-जीवन विषयक घटनाओं का समन्वय करने की चेष्टा की तथापि मैंने भगवान् को कुमार तीर्थङ्कर या बाल-ब्रह्मचारी ही माना है । इसके पीछे मेरे पू० पिता जी (श्री कामता प्रसाद जी) द्वारा प्रणीत 'भगवान् महावीर' पुस्तक का 'युवावस्था और गृहस्थ जीवन' अध्याय की छाप है । मुझे भ० महावीर का यह बाल-ब्रह्मचारी स्वरूप ही सदैव से प्रिय व स्पृहणीय रहा है । हो सकता है कि बाल्यकाल और तपःकाल की घटनाओं के क्रम में या और कहीं मेरे लिखने में कुछ हेर-फेर हो गया हो; लेकिन मैंने प्रायः सभी प्रमुख घटनाओं के समावेश करने की चेष्टा की है । सम्भव है कोई प्रमुख बातें रह भी गई हों जिनके प्रति मेरी दृष्टि ही न गई हो । बहुत सावधानी बरतने पर यह भी हो सकता है कि अज्ञान वश कोई बात अनुचित लिख गई हो । इन सब त्रुटियों के लिए मैं अपने सहृदय पाठकों से क्षमा चाहूँगा तथा उनके सूचित करने पर वे त्रुटियाँ अगले संस्करण में दूर करने का प्रयत्न करूँगा । अब अन्त में मैं अखिल विश्व जैन मिशन का आभार मानता हूँ जिसके द्वारा प्रस्तुत रचना प्रकाश में आ रही है । मेरी मा० अग्रजा श्रीमती सरोजनीदेवी जैन ने भी इस पुस्तक की रूप-योजना में सहयोग दिया है उसके लिए मैं उनको भुला नहीं सकता । ज्ञात या अज्ञात रूप में जिन महानुभावों या जिन स्रोतों से मुझे इस पुस्तक के निर्माण में योग मिला उन सबका मैं आभार मानता हूँ ।

समस्त शुभ कामनाओं के साथ ।

वीर जयन्ती
१९५६

विनीत —
वीरेन्द्र

तीर्थङ्कर भगवान् महावीर



वदंभान् !

कवि को वाणी के अलङ्कार, कवि के कवित्व के स्वप्न सुधर ।
कवि के गानों के चिर गाने, फिर भी कवि-प्रज्ञा के बाहर ॥





मंगल प्रभात की मधुर मांगलिक वेला ।
पल्लव-दल से सुरभित मलयानिल खेला ॥

छाई प्राची में अलसाई अरुणाई ।
हो गई निशा की अब तो पूर्ण विदाई ॥

हर दिशा हो रही अनुरञ्जित इस क्षण में ।
है विखर रहा अरुणिम अवीर अम्बर में ॥

खिच रहे उषा की मृदुल तूलिका से अब ।
रमणीय दृश्य निर्भर, नगादि के नीख ॥

बन गये गगन में इस विधि चित्र सलौने ।
हों मूर्तिमान ज्यों नव यौवन के सपने ॥

ये मनमोहन-से विविध रूप रँग लाते ।
क्रम-क्रम से स्वर्णिम हुये सभी हैं जाते ॥

लो, नव आशा-सा सूर्य उदित हो आया ।
उत्साह-पुञ्ज-सा किरण-निकर जो लाया ॥

हो गया विश्व में स्वर्णिमांशु का प्रसरण ।
अणु-अणु ज्योतिरित सा हुआ प्रकृति-प्रमुदित-मन ॥

पा स्वर्ण ज्योति, पल्लव हीरे से लगते ।
पौधों पर सुन्दर सुमन, नगों-से जड़ते ॥

इस भांति रँगौली, कुसुमावलि मुस्काई ।
मुहु कलिकाओं में आई नव तरुणाई ॥

श्यामल भूषों ने भी तो ली अँगड़ाई ।
पुष्पों के जग में मधुरिम तान सुनाई ॥

हँसते इन्दीवर सर के उर्मिल जल में ।
करते गुञ्जन जिन पर मधुकर मस्ती में ॥

उड़ता पाग सुरमित समीर है करता ।
जो स्वाँस-स्वाँस में नव-जीवन-रस भरता ॥

खग-चन्द्र फुदकते और चहकते उड़ते ।
कुछ कहीं कतारों में जाते, ख करते ॥

है कुण्ड-ग्राम में छटा छवीली छाई ।
राजोद्यान में रूप-राशि मुस्कई ॥

घूमने आ गई सम्राज्ञी उपवन में ।
कुछ सखियों को भी लाई है वे सँग में ॥

दूर्वा के कोमल तल पर ये सुन्दरियाँ ।
चल रहीं चरण शत-दल धर ज्यों अम्बरियाँ ॥

इनके आने से छटा और छवि पाती ।
सुन्दरता भी ज्यों इनसे है शरमाती ॥

करने उपवन ने निज आभा को दुर्गुणित ।
क्या हिला पात-कर इनको किया निर्मन्त्रित ॥

इनके स्वागत में क्या खग भौंरे गाते ।
क्या तुहिन-बिन्दु-करण इनको झलक रिझाते ॥

शीतल मलयज भी क्या इनका मन हरने ।
चलता भावों सा धिरक-धिरक सुख करने ॥

ये घूम रहीं सब ही हर्षित हो मन में ।
कर रहीं हास परिहास मुदित जीवन में ॥

आ गए इसी क्षण श्री सिद्धार्थ नृपति भी ।
हो गया मुदित-सा और मोद तत्क्षण ही ॥

उक्त ललाट नृप का प्रभाव आँखों में ।
भव्याकृति शोभित राजकीय कर्त्रों में ॥

सम्राट् सम्मिलित हुये मनोरञ्जन में ।

सन गया हास-परिहास वचन-अमृत में ॥

बोले नृप, 'छाई आज अनौखी आभा ।

कोई विशेष क्या बात तभी अमितामा ॥

जी चाह रहा मैं रहूँ, निरखता यह छवि ।

दरवार-समय हो रहा और चढ़ता रवि ॥

सम्राज्ञी ने भी कहा 'प्रकृति सुखुरित सी ।

मुकुलित सुन्दरता साथ लिए आई सी ॥

है समा रहा अति हर्ष हमारे मन में ।

लगता शुभकर कुछ बात हुई संसृति में ॥

कुछ बातों को है मुझे आपसे कहना ।

दरवार समय हो गया, आपको जाना ॥

मैं अतः बताऊँगी दरवार-भवन में ।

कुछ सपने जो देखे मैंने रजनी में ॥

क्या आप जिनालय से आए हैं हो कर ।

'हाँ, मैं आयां जिनमन्दिर से दर्शन कर ॥

हैं सपने देखे तुमने कौन कौन से ।

होती अभिलाषा जानूँ मैं जल्दी से ॥

'मुझको बतलाने की उत्कण्ठा भी है ।

पर नियत समय दरवार पहुँचना भी है ॥

श्रीमान् चलें दरवार ओर अब सत्वर ।

मैं भी आती सखियों संग जिनदर्शन कर ॥

'पर...' कहने को कुछ, रहे मौन नृप मन में ।

चल दिए स्वयम् दरवार दिशा के मग में ॥

उत्कण्ठा-सी छाई सम्राट-वदन पर ।

था रखा नियन्त्रण ने जिसको बन्दी कर ॥

सम्राट गमन के बाद स्वयम् राज्ञी भी ।

चल दीं जिन-मन्दिर साथ लिए सखियाँ भी ॥

है प्रकृति किन्तु अब भी हँसती सी अविगत ।
चढ़ आया दिनकर चउख धूप है प्रसरित ॥

भिलमिल भिलमिल अब तरु-परछाई होती ।
वह मस्त भक्कोरे पा कर हिलती-टुलती ॥

है किन्तु और छवि छाई राज-भवन में ।
नर कृत सुन्दरता मूर्त हुई है जिसमें ॥

वन्दन-वारों चित्रों से हुआ अलंकृत ।
ताजी सुरभित पुष्पों से भी यह सज्जित ॥

स्वच्छता स्वयम् ज्यों वास यहाँ है करती ।
प्रति वस्तु नियत उपयुक्त स्थान पर रहती ॥

इस राज भवन के वर्हिद्वार पर प्रहरी ।
हैं खड़े कि जिन पर छाई निष्ठा गहरी ॥

हैं सावधान कर्तव्य-कार्य में ये रत ।
क्या कर सकता कोई भी इनको विचलित ॥

लों, लगा अभी दरबार आ गए कुछ जन ।
सुप्रतिष्ठित नागर जो सचमुच ही सज्जन ॥

मन्त्री, सेनापति अन्य कर्मचारी गए ।
आ गए सभी सम्राट सहित धीरज मन ॥

जा पहुँचे सब अपने अपने आसन पर ।
निज रत्न-जटित सिंहासन पर भी नृपवर ॥


वन्दीजन गाने लगे सुमग विरुदावलि ।
ज्यों गुनन गुनन गुन गाती हो अमरावलि ॥

इनके गाने के बीच बाद्य भी बजते ।
वादित्रों के स्वर रम्य रसीले लगते ॥

इनकी सरगम है परम मनोरम अनुपम ।
सङ्गीत स्वयम् - साकार थिरकता क्रम-क्रम ॥

इस गुण गरिमा गायन के मधुरस क्रम में ।
आ गई स्वयम् साम्राज्ञी राज-भवन में ॥

तीर्थङ्कर भगवान् महावीर



तीर्थङ्कर माँ त्रिशला देवी के सोलह स्वप्न

“देखे मैंने कुछ सपने सुख-निद्रा में ।”

—त्रिशला



सखियों भी अपने साथ साथ वे लाई ।

मानों अक्सरियों स्वयम् शची संग आई ॥

वे आई या आए लक्षण सब श्री के ।

सब खड़े हो गए मान हेतु रानी के ॥

राजा ने भी कर दिया रिक्त अर्द्धासन ।

सब बैठे अब हो रही समा अति शोभन ॥

सिंहासन पर राजा रानी यों लगते ।

साकार न्याय सुषमा हो कर ज्यों सजते ॥

चल रहा किन्तु विस्दावलि का अविरल क्रम ।

सुन रहे सभी हो मन्त्र मुग्ध जिसमें रम ॥

पर शान्ति हुई जब हुआ अन्त गायन का ।

चल दिया कार्य-क्रम जो निश्चित प्रति दिन का ॥

जब नियत कार्य क्रम अन्त हुआ नृप बोले ।

सम्राज्ञी से उत्सुक अमृत रस घोले ॥

‘हे शुभे ! स्वप्न देखे क्या क्या हैं तुमने !

बतलाओ जो हैं सुने नहीं हम सबने ॥

सम्राज्ञी बोलीं ‘पिछले प्रहर रात्रि में ।

देखे मैंने सपने कुछ सुख निद्रा में ॥

इनके आशय के ज्ञान हेतु उत्सुक मैं ।’

जागी उत्कण्ठा स्वप्न ज्ञान की सब में ॥

मन्त्री बोले श्रीमान् हमारे नृपवर ।

बतलाएँगे स्वप्नार्थ कहें राजीवर ॥

कारण सुभाग्य से नृप निमित्त ज्ञानी हैं ।

है तोत्र बुद्धि उनकी वे विज्ञानी हैं ॥

सम्राट और सम्राज्ञी कुछ मुस्काए ।

फिर सम्राज्ञी ने अपने स्वप्न सुनाए ॥

वे बोलीं ‘देखा सर्व प्रथम गज मैंने ।’

नृप लगे सोच कर उत्तर को यों कहने ॥

‘इसका आशय तुम भाग्यवान सुत की माँ ।
होओगी जग में फैलेगी तब गरिमा ॥’

सम्राज्ञी त्रिशला ने आगे वतलाया ।
‘देखा वृष जिसकी हृष्ट पुष्ट सिंहा काया ॥’

‘होगा तब सुत वह धर्म सुस्थ का चालक ।’
यों सोच समझ बोले वे जनता-पालक ॥

रानी बोली, ‘फिर आया स्वप्न सिंह का ।’
‘होगा अनन्त बल पौरुष तब उस सुत का ॥’

‘इससे अगला है स्वप्न सुभग लक्ष्मी का ।’
‘स्वामी होगा वह सुधिर मोक्ष लक्ष्मी का ॥’

यों वतलाया नृप ने रानी स्वप्नोत्तर ।
सब दिखते थे मन मुदित हुए तदनन्तर ॥

‘मैंने देखी सुरभित फूलों को माला ।’
इस भाँति कहा रानी ने स्वप्न निराला ॥

नृप उत्तर में बोले ‘उस सुभग पुत्र का ।’
जग में फैलेगा अविश्व सौख्य यश का ॥’

‘देखा है मैंने पूर्ण चन्द्र राका में ।’
‘वह नष्ट करेगा मोह तिमिर जीवन में ॥’

‘फिर इसके बाद सुहाया सपना रवि का ।’
‘वह ज्ञानालोक करेगा आशय जिसका ॥’

‘तदनन्तर आया युगल मीन का सपना ।’
‘लाएगा सुन्दर सौम्य भाग्य वह अपना ॥’

‘फिर देखी जोड़ी भरे हुए कलशों की ।’
‘वह प्यास बुझाएगा अशान्त तृषितों को ॥’

‘पश्चात् स्वप्न में आया स्वच्छ सरोवर ।’
‘पाएगा सर से सहस्राष्ट लक्षण वर ॥’

सब उत्कण्ठित से स्वप्न अर्थ यों सुनते ।
सम्राट स्वयम् मन अमित मोद से भरते ॥

फिर स्वप्न कथन में हुई अग्रसर रानी ।

‘देखा लहरता निर्मल सागर पानी ॥’

उत्तर में बोले नृप सुज्ञान के धारक ।

‘तब सुत पयोध-सा होगा शान्त विचारक ॥’

‘फिर स्वप्न पटल पर दिखा सुभग सिंहासन ।’

‘वह तीन लोक का पाएगा राज्यासन ॥’

‘फिर देव यान स्वप्नों में मुझे दिखाया ।’

‘चय स्वर्ग लोक से तब सु गर्भ में आया ॥’

‘तब दिखा नाग प्रासाद स्वप्न में क्रम से ।’

‘वह पूर्ण त्रिज्ञानी होगा जन्म समय से ॥’

‘इस स्वप्न श्रृंखला में सुरत अवलोकें ।’

‘इनका आशय शुभ गुण होंगे उस सुत के ।’

‘स्वप्नों की चित्रपट्टी पर अन्तिम सपना ।

मैंने देखा था प्रचण्डाग्नि का जलना ॥’

इसका मतलब नृप ने आखिर बतलाया ।

‘वह पुत्र करेगा अपनी प्रबल तपस्या ॥

कर देगा जिससे भस्म कर्म का ईधन ।

यों प्राप्त करेगा केवल पद अक्षय धन ॥’

सब के श्रीमुख से धन्य धन्य ही निकला ।

यह धन्य बात हं होगा पुत्र निराला ॥

यों क्रम क्रम स्वप्नों का आशय सुन मानों ।

साकार हर्ष नाचने लगा है जानों ॥

कुछ सोच नृपति ने कहा प्रकृति उपवन में ।

थी अमित मुदित क्या इस शुभ वृत्त कथन में ॥

साम्राज्ञी त्रिशला ने भी कुछ मुस्का कर ।

‘हाँ’ ही जैसे कह दिया मौन भी रह कर ॥

तदनन्तर कोई दरवारी धिक्ता से ।

बोला उत्प्रेक्षित आज धरा हिंसा से ॥

श्रीमन् स्वराज्य की सीमा में तो किञ्चित् ।
कुछ शान्ति धर्म सा दिख पड़ता है निश्चित ॥

पर लोक हो रहा हिंसा में है आगे ।
भौतिकता-दिशि में लोग जा रहे भागे ॥

पद दलित शान्ति सुख के प्यासे दिखते हैं ।
पर कौन वुझाये प्यास दीन मरते हैं ॥

यह धन्य भाग जो धरती पर आएँगे ।
भावी कुमार निज जो दुख दूर करेंगे ॥

ऐसा ही तो स्वप्नार्थों से भासा है ।
यह ही तो अपनी चिर सञ्चित आशा है ॥

दरबार विसर्जित हुआ किन्तु,
आरम्भ हुई नव अभिलाषा ।
नूतन कुमार मुखदर्शन की,
जागी सब ही में जिज्ञासा ॥



गणेश वर्नि दिगम्बर
जैन विद्यापीठ
नरिया-वाराणसी

कुरण्ड ग्राम का नगर सौम्य-सा, चहल-पहल से भरा हुआ ।
 दूर छुद्र भगड़ों से है यह, सुभग शान्ति में सना हुआ ॥
 न्याय मार्ग में निरत नृपति भी, कियत अनीति न करते हैं ।
 समता के सुन्दर प्राङ्गण में, सब स्वच्छन्द विचरते हैं ॥
 नागर वृन्द प्रायः सज्जन सब, जीवन सरल विताते हैं ।
 चोर, दस्यु, गुण्डे, दुर्व्यसनी, सुनने में कम आते हैं ॥
 और उधर भी राज भवन में, सुन्दर जीवन को लय है ।
 सुलभ सभी सामग्री जिसमें, स्वयम् मोद का आलय है ॥
 अन्तःपुर में त्रिशला देवी, सुख जीवन यापन करती ।
 उनकी परिचर्या में तत्पर, दासी हैं अनेक रहती ॥
 धीरे-धीरे क्रम-क्रम करके, समय सरकता जाता है ।
 जो भी क्षण जाता है लेकिन, सौख्य-सृष्टि कर जाता है ॥
 यों सम्राज्ञी त्रिशला माता, के दिन सुख से बीत रहे ।
 प्रसव काल आता जाता है, किन्तु न कोई कष्ट सहे ॥
 ये लक्षण तो बतलाते हैं, बत्स असाधारण कोई ।
 माँ त्रिशला के होने वाला, क्या इसमें शङ्का कोई ॥
 त्रिशला माँ को ठहल वजाती, हैं छप्पन कुमारियाँ सब ।
 माँति माँति की चर्चा करके, वे प्रसन्न करती हैं सब ॥
 इस चर्चा के सुन्दर क्रम में, प्रखर वृद्धि सम्राज्ञी की ।
 दिव्य भक्तता ही रहती है, यह विशेषता है उनकी ॥

इन चर्चा वार्ताओं में भी, गर्हित बात न है होती ।
ज्ञान धर्म के विषयों पर ही, चर्चा परम सरल होती ॥

इन वार्ताओं में कुमारियाँ, पहले जिज्ञासा करतीं ।
रानी वित्युत्पन्न बुद्धि से, उनका समाधान करतीं ॥

कोई पूछा करतीं 'बोलो, प्राणी क्यों नीचा होता ?'
भ्रष्ट से रानी कह देतीं हैं, 'भङ्ग प्रतिज्ञा जो करता' ॥

कोई जटिल प्रश्न करतीं हैं, 'है जग में ऐसा दिखता —
कोई जन तो मुँह रख कर भी, बोल नहीं किञ्चित् सकता' ॥

इसका कारण रानी कहतीं, 'पूर्व जन्म में जो करते —
पर-निन्दा अपनी सु-प्रसंसा, वे प्राणी गूँगे होते ॥'

एक प्रश्न के बाद शीघ्र ही, प्रश्न दूसरा है होता ।
'बोलो जी किस पाप कर्म से, प्राणी है बहरा होता ॥'

रानी त्वरितोत्तर देतीं हैं, 'प्राणी वे बहरे होते ।
जिनको आवश्यकता होती, उनकी बात न जो सुनते ॥'

प्रश्न इसीविधि होते रहते, जैसे 'क्यों डूँडे होते ?'
रानी कहतीं — 'पूर्व-जन्म में, दान न जो किञ्चित् देते ॥'

इसी भाँति ही अन्य कुमारी, पूँछ बैठतीं हैं ऐसे ।
'बोलो माँ श्री कौन पाप से, होते कुछ जन लँगड़े-से ?'

सम्राज्ञी कहतीं मृदुता से, 'सुनों सहेली मम सुन्दर ।
यह तो बात तानेक-सी ही है, भाव नहीं कोई गुस्तर ॥

जो पशुओं को अधिक लादते, और कष्ट उनको देते ।
वे दुर्जीव समय पा कर ही, हैं लूले लँगड़े होते ॥'

उत्तर सुन-सुन सब कुमारियाँ, हैं आश्चर्य-चकित होतीं ।
लेकिन मन की जिज्ञासा को, पूर्ण शान्त वे हैं करतीं ॥

रानी उत्तर देतीं या ज्यों, स्वयम् बुद्धि साकार हुई ।
उत्तर दे जाती चुपके से, क्या विचित्र यह बात हुई !

या मेधावी वत्स गर्भ में, अतः बुद्धि अति प्रखर हुई ।
चाहे कुछ भी हो कारण, पर माँ श्री की मति दिव्य हुई ॥

ऐसे ज्यों-ज्यों दिवस बीतते, सुख-आह्लाद-वृद्धि होती ।
जीवन की इस सुन्दर गति में, अति प्रसन्नता है होती ॥

वत्स-जन्म का समय आ गया, पर कष्टों का नाम न है ।
सब में हर्ष समाया जाता, दुख-विषाद का काम न है ॥

केवल अति सुख राज-भवन में, हो — ऐसी ही बात नहीं ।
निखिल नगर सम्पन्न हो रहा, दिखता है यह सभी कहीं ॥

शुभ प्रभात मध्याह्न समय में, ऐसा लगता है जानों ।
रत्न-राशि बरसाया करता, है कुवेर ही सच मानों ॥

अब पुर में समृद्धि थिरकती, कोई दीन न दिखता है ।
सब ही हैं सम्पन्न हुए ज्यों, कोई क्षुधित न मरता है ॥

यों समृद्धि-प्रसार सहित ही, समय मन्द-सा थिरक रहा ।
'चैत्र शुक्ल तेरस' के दिन का, शुभकर हो आगमन रहा ॥

विमल रुपहली चन्द्रकला भी, क्या हँस कर शशि से कहती ।
'प्रियतम ! तुमसे सुभग चन्द्र यह, पाने वाली है धरती ॥'

'हाँ प्रिय ! ठीक-ठीक कहतीं तुम, यह अपना सुभाग्य होगा ।'
बोला वह, 'भू-शशि दर्शन का, शुभ सुयोग अपना होगा ॥'

उधर नगर की निकटवर्तिनी, प्रकृति सलौनी है हँसती ।
लगता कोई बात निराली, होने को क्या यह कहती !

धीरे-धीरे प्राची-पट पर, अरुणिम उषा मुस्काई ।
अनुपम अरुणोदय हो निकला, तरुण दिव्य आभा आई ॥

चिर आह्लाद आज उषा में, चरम-विन्दु सुन्दरता का ।
लो, क्या हो निकला मृदु कम्पन, उसके लाल कपोलों का ॥

उसके अरुण अधर हिल निकले, बोल उठी वह क्या मानों ।
'मेरे दिनकर ! आज तुम्हारे, साथ उदय होगा जानों ॥

पृथ्वी पर 'जाज्वल्यमान रवि' ज्ञानालोक दिव्य जिसका ।
ध्वस्त करेगा निखिल विश्व में, घन प्रसार मिथ्या-तम का ॥'

लौ, इस शुभ दिन, शुभ बेला में, 'त्रिशला-सुत' का जन्म हुआ ।
तीन लोक में मङ्गल छाया, पुण्य-पुङ्ख अवतरित हुआ ॥

कहते नर्क-लोक में भी तो, प्रगट हुई क्षण-भर साता ।
 भूतल की क्या, देवलोक में, जन्म-महोत्सव था होता ॥
 उधर वज उठी भुवन-वासियों, देवों की सुन्दर मेरी ।
 व्यन्तर देव-मृदङ्गों की भी, हुई न वजने में देरी ॥
 घनन घनन घन, घनन घनन घन, टनन टनन टन, टन टन टन ।
 कल्पवासियों के घण्टे भी, बाज उठे थे यों क्षण-क्षण ॥
 छन छन छन छन, छनन छनन छन, नाच उठीं कुछ अप्सरियाँ ।
 उनकी स्त-भुन, नूपुर ध्वनि सुन, गान गा उठीं किन्नरियाँ ॥
 सारा नभ प्रतिध्वनित हो उठा, 'जय-जय' मङ्गल नादों से ।
 मृदु सङ्गीत सुरीले स्वर भी, निकल रहे सुर-वाद्यों से ॥
 और उधर सौधर्म इन्द्र का, हुआ प्रकम्पित सिंहासन ।
 लगा सोचने अवधिज्ञान से, कम्पित होने का कारण ॥
 भासा सहसा ऐसा उसको, वसुधा के शुभ वक्षस पर ।
 अपने पुण्यों को सञ्चित कर, हुए अवतारित तीर्थंकर ॥
 सीमा लाँघा अमित मोद भी, हर्षतिरेक-सा उसे हुआ ।
 क्षणभर की भी देर न कर के, चलने को तैयार हुआ ॥
 आ पहुँचा वह कुण्डग्राम की, सीमा में ले निज परिकर ।
 त्रिशला-सुत के जन्म-स्थान पर, शची साथ पहुँचा सत्वर ॥
 देखा जब नवजात-पुत्र तो, तृप्त न इन्द्र हुआ स्वर्गिम ।
 शिशु कमनीय रूप लखने को, किए सहस्र नेत्र कृत्रिम ॥
 तृप्त न फिर भी निर्निमेष वह, रहा निरखता छवि अनुपम ।
 शेष रही फिर भी नेत्रेक्षा, शिशु-सजीवता यह अनुपम ॥
 किन्तु अन्त में मायामय-सी, निद्रा में कर त्रिशला को ।
 की नियुक्त कुछ सुर-वालाएँ, माँश्री की परिचर्या को ॥
 फिर निर्मित कर शिशु स्वरूप-सा, एक वत्स मायावी जो ।
 उठा लिया नव वत्स शची ने, लिटा दिया शिशु कृत्रिम को ॥
 क्योंकि इन्द्र को न्हवन-हेतु था, 'शिशु' सुमेरु तक ले जाना ।
 इस अन्तर में अतः किसी को, पड़े न सुत-वियोग सहना ॥

ऐरावत गज पर शिशु सँग ले, सुभग इन्द्र ने गमन किया ।
 अग्रणीत देवों ने भी उसका, मोद सहित अनुसरण किया ॥
 गाजे-बाजे साथ-साथ ही, नृत्य-गान होते जाते ।
 पुष्प-वृष्टि अम्बर-पथ में भी, 'जय-जय' स्वर करते जाते ॥
 जब पहुँचे सुमेरु पर, सुत को, स्फटिक शिला पर बिठलाया ।
 क्षीरोदधि से कञ्चन-कलशों, में सुनीर फिर मँगाया ॥
 हाथों ही हाथों देवों ने, जल ला कर अभिषेक किया ।
 शिशु के सस्मित मुख-मण्डल पर, दिव्य कान्ति ने जन्म लिया ॥
 धन्य भाग्य जो तीर्थंकर सुत, के दर्शन का योग मिला ।
 संस्तुति-गान-स्नान करने का, देवों को शुभ समय मिला ॥
 और धन्य ये त्रिशला-सुत जो, इनकी सेवा सूर करते ।
 पूर्व उपाजित सद्वृत्तियों के, फल ऐसे ही हैं मिलते ॥
 यों अभिषेक आदि कर के सूर, कुण्डग्राम की ओर चले ।
 तीर्थंकर शिशु साथ लिए वे, मोद मनाते हुए चले ॥
 नृत्य गान वादित्रों की लय, लहर रही जल-लहरों-सी ॥
 उत्सव का आह्लाद समाया, देवों की सुस्थिति ऐसी ॥
 ले आया सौधर्म इन्द्र फिर, वत्स निकट माँ त्रिशला के ।
 पूर्ण देव-कृत, जान न पाए, मात-पिता, कुछ जन घर के ॥
 मायावी पुतले को तब फिर, इन्द्र-शची ने नष्ट किया ।
 उसकी जगह शीघ्र त्रिशला-सुत, को स्वाभाविक लिटा दिया ॥
 सम्राज्ञी माँ त्रिशला की अब, निद्रा का भी अन्त हुआ ।
 और तभी ही कुछ सु-योग से, नृपवर का आगमन हुआ ॥
 देवों ने तब मात-पिता का, मङ्गलमय यश-गान किया ।
 तीर्थंकर सुत के होने का, यों शुभंकर सन्देश दिया ॥
 दे कर के फिर हर्ष बधाई, कर के शत वन्दन शिशु के ।
 गए स्वर्ग को देव सभी फिर, मोद भरा मन में उनके ॥
 और इधर भी निखिल नगर में, जन्मोत्सव की धूम हुई ।
 केवल राज-भवन में ही क्या, घर घर में सुख-सृष्टि हुई ॥

जन्म बघाई गीत गा रहा, घर-घर महिलाएँ मिलकर ।
 ढोलक बजती जाती होते, साथ मजीरों के मृदु-स्वर ॥
 राज-भवन में आज हर्ष का, खोर नहीं है कुछ दिखता ।
 राजकीय बाजे बजते हैं, मधुरिम नृत्य गान होता ॥
 केशरिया ध्वज फहर-फहर कर, लहर रहे छत के ऊपर ।
 तोरण बन्दनवार बँध रहे, राज-महल के द्वाओं पर ॥
 उधर नाट्य शालाओं में भी, नाटक हैं खेले जाते ।
 चार चाँद उत्सव शोभा में, सुमग लगाए हैं जाते ॥
 जन्मोत्सव-समयोल्लास में, खुली दान की शालाएँ ।
 निशि दिन दान जहाँ बटता है, रिक्त न लौट व्यक्ति जाएँ ।
 दश दिन तक यों हुआ महोत्सव, हर्ष ज्योति अखिलत जागी ।
 गया निराशा अन्धकार भी, निविड क्लेश-रजनी भागी ॥
 राज-ज्योतिषी ने ज्योतिष से, योग लगा कर बतलाया ।
 उत्तर फाल्गुणी नक्षत्र में, जन्म पुत्र ने है पाया ॥
 इसके जन्म समय से ही है, सब चीजों की वृद्धि हुई ।
 अतः राज-सुत 'वर्द्धमान' ही, होगा इसका नाम सही ॥
 पुर का चर्चा-विषय बन रहा, जन्म-वृत्त त्रिशला-सुत का ।
 कोई कहता 'देवों ने भी, शुभामिषेक किया इनका ॥'
 कोई कहता, 'जो भी हो पर शुभ लक्षण हैं बालक के ।
 जब से जन्म हुआ तब से ही, बढ़ती है होती सबके ॥
 काश ! इसी से 'वर्द्धमान' हैं, नाम रखा इनका सुन्दर ।
 यथा नाम चरितार्थ हो गया, यह शिशु की महिमा गुस्तर ॥
 जबसे जन्मा शिशु तबसे ही, कोई दुःखद न बात हुई ।
 शुभकर शकुन दिखाई पड़ते, होती बातें नई नई ॥'
 उधर वनों में प्रकृति सजीली, देखो तो हँसती-सी है ।
 क्या शिशु जन्म-प्रभाव प्रबल से, उसकी छवि बासन्ती हैं ॥
 पीत-हरित कुछ विविध रङ्ग के, हैं दुकूल उसने धारे ।
 पुष्पों के मुख से मुस्कती, हर्ष-प्रदर्शन ढँग न्यारे ॥

कुञ्जों के अवगुण्ठन से क्या, इठलाती-सी पेख रही ।
 जन्मोत्सव की शोभा को, स्पृहा-भाव से देख रही ॥
 वह भी तो मधुकर-गुञ्जन मिस, जन्म बधाए गाती है ।
 ढोलित पात सर-सर निर्मल, नद-स्वर तान सुनाती है ॥
 और उधर अब राज-भवन में, जहाँ कि माँ त्रिशला रहती ।
 अगणित सखियाँ परिचर्या में, उनकी सदा लगी रहती ॥
 मन-हर सुत को मैं ले पाऊँ, तनिक खिला पाऊँ उसको ।
 सब प्रयत्न ऐसा करती हूँ, हर्षित करती माँ श्री को ॥
 माँ त्रिशला भी गोद लिए शिशु, अमित मोद मन में भरती ।
 तन-मन भोले सस्मित शिशु पर, निशिदिन न्योछावर करती ॥


वत्स की माँ ले रहीं हैं;
 मृदु वलैयाँ बार-बार ।
 धन्य उनका मातृ-पद है;
 सौम्य-सा शिशु होनहार ॥



1. ...
2. ...
3. ...
4. ...
5. ...
6. ...
7. ...
8. ...
9. ...
10. ...

1. ...
2. ...
3. ...
4. ...
5. ...
6. ...
7. ...
8. ...
9. ...
10. ...





द्वितिया राका-पति से अब, शिशु 'वर्द्धमान' बढ़ते हैं ।
 छवि किन्तु कलाघर से भी, अपनी अनन्त रखते हैं ॥
 वे अमी किन्तु नन्हें-से, मुन्ना भोले-से लगते ।
 हैं बोल नहीं पाते पर, 'आ-आ, आ-आ' स्वर करते ॥
 उनके 'आ-आ' स्वर में भी, मधुरिम सङ्गीत निखरता ॥
 सुनने के लिए सभी का, क्षण में जमघट-सा लगता ॥
 वे बीच-बीच मुस्काते, जैसे कि फूल झड़ पड़ते ।
 रद-रहित वदन पर उनके, स्मित लख सब जन हँसते ॥
 मालार-मय मणियों वाले, लेटते पालने में वे ।
 धीरे-धीरे से झूँके, पा कर झट सो जाते वे ॥
 जब सोते हैं तब उनकी, मुख-मुद्रा को सब लखते ।
 उनके अङ्गों की उपमा, ललितोपमान से करते ॥
 कोई कहता, 'देखो तो, अब रूप शयन करता है ।'
 उसके ऊपर भी तो अब, मृदु हास हास हँसता है ॥
 मुख-मण्डल तो बिल्कुल ही, शशि की समता है रखता ।
 मौ पलक श्याम दर्शाती, मुख चन्द्र बीच श्यामलता ॥
 'पर अरुण अघर से मुख तो' झट बोली एक सहेली ।
 'लगता है बाल भानु-सा, तू समझ न इसे पहेली ॥
 हैं जिसकी धवल ज्योति से, तम केश भागते पीछे ।
 फिर भला नहीं रवि तो क्या, कोई हमसे तो पूँछे ॥'

‘जी नहीं, एक उपमा तो, मन उमड़ रही मेरे है ।
मुन्ना शरीर-सार में, मृदु-मुख अरविन्द खिला है ॥

यह प्रफुलित पूर्ण कमल-सा, जो अरुण सुभि-मय जैसे ।
युग श्रवण पात-से लगते, तम केश मृदु-माला-से ॥’

इस पर कोई सखि इठला, इठलाकर कुछ यों बोली ।
‘हैं नवल कमल से कोमल, तो इनके कर-पग-तलही ॥

मुख तो अरुणोदय लगता, कुछ छटा अरुण-सी रखता ।
जिसको लख अपने उर का, मीलित-इन्दीवर खिलता ॥’

इतने में-बोलीं माँ श्री, कुछ मत्त हो मन मुस्काती ।
‘जब है उपमेय हृदय-हृ, उपमाएँ अगणित आती ॥

मैं तो इतना कह सकती, नन्हा-सा मुन्ना अपना ।
उसके मिस ज्यों हम सबको, साकार हुआ सुख-सपना ॥’

ऐसे सुख-वर्चा-क्रम में, सम्राट स्वयम् आ जाते ।
वे भी शामिल हो प्रमुदित, हैं स्वाद अनौखा पाते ॥

सोते ही वर्द्धमान शिशु, हैं तनिक मुस्का देते ।
तो व्यङ्ग-सहित रानी से, कुछ कहते नृप मुस्काते ॥

‘हैं सहज विमाता-देखो, यह खिला रही तब सुत अब ।
तुम खिला नहीं पाती हो, क्या पुत्र नहीं है यह तब ॥

अथवा रुठ है तुमसे, वह मुदित खेलता उससे ।
क्या बात हुई है ऐसी, जो नहीं खेलता तुमसे ?’

‘जैसे कि आप आए हैं, वैसे ये लक्ष्मण होते ।
मैं क्या जानूँ कि कौन-सा, जादू श्रीमन् हैं करते ?’

क्या आप मातृ-पद मेरा, हैं सहज चाहते लेना ?
पर व्यर्थ आपका यह सब, मेरा मुन्ना है अपना ॥

वह जब कि जागता है तब, खेला करता है मुझसे ।
तब स्वयम् आप आ जाते, ‘आ-आ’ सुनने को जैसे ॥

सन्निकट आपके रहता, व्यङ्गों का भरा पिटारा ।
पर मुझे व भेसा प्रकटा, वह स्वयम् पूर्ण-वेचन ॥’

रानी उत्तर सुन नृप का, फिर भला प्रश्न यह होता ।

‘तब कौन व्यक्ति सोते में, मुन्ने को कहो हँसाता ?

क्यों आप बन रहे भोले, ज्ञानी हो कर भी कहते ।

सोते में कौन खिलाता, मुन्ने को हँसते-हँसते ?

प्रतिफलित हो रहा शिशु के, सञ्चित कर्मों का लेखा ।

जो हमने सौम्य वदन पर, देखी सु-हास की रेखा ॥

सम्राट स्वयम् मुस्काए, उत्तर सुन सम्राज्ञी का ।

स्वीकार कर लिया जैसे, यह कथन नृपति ने उनका ॥

इतने में मुन्ने ने झट, सोते में करवट बदली ।

माँ बोली— ‘जाग रहा शिशु सुन कर के अपनी बोली ॥

उसकी निद्रा में बाधा, पड़ रही अतः मत करिए ।

कोई भी वार्ताएँ अब, कुछ शान्त हुए-से रहिए ॥’

सब हुए मौन ही सहसा, रुक गया बात का कहना ।

पर खला सभी को उस क्षण, मुन्ना-समीप चुप रहना ॥

क्षण एक न लेकिन बीता, मुन्ना ने खोलीं आँखें ।

लग रही मनोहर कैसी, उनकी कुछ श्यमल पाँखें ॥

रत्नारे नयनों से छवि, भीनी जीवन्त झलकती ।

जिसको लखने को निशदिन, ये आँखें सदा तरसतीं ॥

हैं धन्य भाग्य रानी नृप, सखियों मृत्यों पुर्जन के ।

हाँ, किए जिन्हों ने हाँगे, दर्शन त्रिशला-नन्दन के ॥

जगने पर सुत के सब जन, बातें हैं उनसे करते ।

वे बोल न कुछ भी पाते, पर बीच-बीच मुस्काते ॥

उनके मुस्काने पर ही, सब उन पर बलि बलि जाते ।

करते प्रसन्न सबको यों, शिशु वर्द्धमान हैं बढ़ते ॥

जब रात पड़े पर भी है, शिशु को न नींद कुछ आती ।

सो जा मुन्ना तू सो जा, माँ लोरी ललित सुनातीं ॥

लोरी को सुनते-सुनते, वे सो जाया हैं करते ।

तो मात-पिता कुछ चर्चा, उन पर ही करते सोते ॥

रजनी में सोते-सोते, जब वे हैं जाग बैठते ।
तो घण्टों जगमग जगमग, हैं दीप जोहते रहते ॥

शुभ जगर-मगर दीपक सँग, उनको यह क्रीड़ा मनहर ।
देखा करते हैं नृप भी, अपनी निद्रा को खोकर ॥

उनका प्रसन्न चित रहता, रोते न कभी हैं दिखते ।
क्या इसी लिए उन पर हैं, निशिदिन दुलार सब करते ॥

शुभ प्रातःकाल नर-नारी, उनका मुख लखने आते ।
कहते वे इससे उनके, सब कार्य सिद्ध हो जाते ॥

मङ्गलमय मङ्गलकारक, शिशु का मञ्जुल मधुरानन ।
यह स्वयम् शकुन ही जैसे, सर्जक संसृति-सुख-कानन ॥

धीरे धीरे वे बढ़ते, मानों कुछ ऐसा लगता ।
जैसे विहान-वेला में, क्रम-क्रम प्रकाश हो बढ़ता ॥

दो-तीन मास ही बीते, लेकिन वे घुटनों के भर ।
चलने की कोशिश करते, शिशु वय में अमित शक्तिवर ॥

वे अब कलबल कलबल कर, बातें भी करने लगते ।
अपने नन्हें हाथों से, कुछ संकेतों को करते ॥

जब सुभा महल-आँगन में, वे कुछ कुछ सरका करते ।
तब मात-पिता कुछ गृह-जन, टुक टुक उनका श्रम लखते ॥

उनके सस्मित मुख-विधु के, भामण्डल पर छवि बसती ।
निर्द्वन्द-भाव में कैसी, सुन्दर निरीहता हँसती ॥

सब उनको गोदी लेते, पर वे तो भूमि ओर ही ।
जाने की कोशिश करते, दिखती उनकी यह रुचि ही ॥

पृथ्वी पर लोट-लोट कर, घुटनों वे चलने लगते ।
मंजुल प्रसन्न आनन से, दो दाँत हृदय-हर दिखते ॥

मानों कि अघर अम्बुधि से, युग-न्द के रत्न निकलते ।
लख जिन्हें मात-पित गृह-जन, हैं फूले नहीं समाते ॥

बढ़ते शिशु वर्द्धमान कुछ, अब स्वयम् बैठ जाते हैं ।
घुटनों के बल तो वे अब, अति छिप्र चाल चलते हैं ॥

माँ त्रिशला उनकी गति को, लख कर प्रसन्न होने को ।

कुछ दूर-दूर जा कर के, वे प्रायः बुलातीं उनको ॥

‘आ-आ, माँ-माँ’ कुछ करते, माँ निकट शीघ्र वे जाते ।

इतने में वे हट जातीं, ज्यों ही माँ निकट पहुँचते ॥

वे शीघ्र वहाँ से मुड़ कर, माँ ओर दौड़ हैं भरते ।

घरटों ही यों वे माँ-सँग, हैं खेल खेलते रहते ॥

जब बहुत देर हो जाती, वे तनिक खोम्बने लगते ।

लेकिन न नेक भी सकते, माँ को वे छूते फिरते ॥

माँ त्रिशला थका जान कर, हैं उन्हें गोद में लेतीं ।

वे अति दुलार से उनको, पुचकार सहज ही लेतीं ॥

सारा वैभव ही उनका, इस पर न्योछावर होता ।

क्या तीन लोक का कोई, सुख इससे समता रखता ॥

शिशु वर्द्धमान छोटे ही, घुटनों ही अभी सकते ।

पर अपनी सीमा में ही, वे समी यत्न हैं करते ॥

उनके मग में जब भी है, ऊँची दहरी आ जाती ।

तब उसे पार करने की, उनकी कोशिश है होती ॥

माँ त्रिशला नृपति अन्य जन, आ कर सुत चेष्टा लखते ।

देखते-देखते शिशु को, दूसरी ओर हैं पाते ॥

शिशु वर्द्धमान जब इस विधि, निज कार्य सिद्ध कर लेते ।

ताली निज लघु हाथों से, तब बजा-बजा कर हँसते ॥

इस पर सहसा ही कुछ जन, लोकोक्ति सुभग दुहराते ।

होने वाले ‘विस्वा’ के, ‘चीकने पात’ हैं होते ॥

नृप-सम्राज्ञी के मुख पर, कुछ स्वभिमान की रेखा ।

ऐसे समयों पर ही तो, सब जन करते हैं देखा ॥

त्रिशला-सुत कभी शून्य में, देखा करते इकट्ठ हो ।

जैसे गंभीर भाव से, करते कोई चिन्तन हों ॥

शिशु वय में महा दार्शनिक, जैसे योगी ही लगते ।

उन्नत ललाट पर उनके, कुछ रेखा-चिह्न भलकते ॥

इस दिव्य भाल पर उनके, है लगा दिया चुपके से ।
 माँ श्री ने काजल तिरछा, लग जाए 'नजर' न जिससे ॥
 यह कज्जल-बिन्दु सोहता, उनके मुख पर है ऐसे ।
 शुभ उर्मिल जल में हँसता, मृदु नील कमल हो जैसे ॥
 वे धीरे-धीरे बढ़ कर, अब उठने स्वयम् लगे हैं ।
 पर डगमग-डगमग हिलते, वे स्वयम् खड़े होते हैं ॥
 उठ कर नन्हें हाथों से, वे ताली खूब बजाते ।
 खिलखिला हास वे कराके, सबको निहाल कर देते ॥
 माँ या नृप-हाथ पकड़ वे, हर्षित स्व अजिर में चलते ।
 या कमी स्वतः भी चलने, का साहस करने लगते ॥
 दो पा ज्यों ही वे चलते, वैसे ही हैं गिर पड़ते ।
 पर नहीं हार ले कर के, कुछ बैठे ही वे रहते ॥
 वे पुनः खड़े हो कर हैं, चलने का यत्न सँजोते ।
 क्रम-क्रम चलने में यों ही, वे पारंगत हैं होते ॥
 यों लाख कर शिशु की दृढ़ता, आश्चर्य चकित सब होते ।
 सब के भी चकित वदन लाख, शिशु वर्द्धमान मुस्काते ॥
 उनके ही मुस्काते सब खिलखिला हास हैं करते ।
 जैसे दिनकर को लाख कर, अनगिन सरसिज हों खिलते ॥
 सम्राट वत्स को प्रायः हैं राज-भवन में लाते ।
 दरवारी शिशु-दर्शन कर, चिर आशा सफल बनाते ॥
 शिशु वर्द्धमान छोटे हैं, पर शिष्टाचार उन्हें है ।
 माँ त्रिशला की शिन्धा से, सम्भाषण-ज्ञान उन्हें है ॥
 समुचित सम्भाषण करते, सुत को जब नृप पाते हैं ।
 तो मन ही मन वे सचमुच, अति तोष-हर्ष करते हैं ॥
 शिशु वर्द्धमान भोले-से, इकटक प्रति वस्तु देखते ।
 उनमें जिज्ञासा रहती, ऐसा सब अनुभव करते ॥
 है उन्हें कमी कोई भी, ले जाता पुर-मार्गों से ।
 तो उनका मन मोहक मुख, सब लखते उत्कण्ठा से ॥

महिलाएँ शीघ्र झरोखों, छज्जों द्वारों पर आतीं ।
 लख सस्मित शिशु को वे सब, निज जीवन सफल बनातीं ॥
 यों राज कुमार स्वयम् भी, घूमते हर्ष हैं करते ।
 वे नगर हाट उद्यानों, को देख मोद मन भरते ॥
 पर जब तक माँ त्रिशला से, वे विलग रहा करते हैं ।
 तब तक विह्वलता में क्षण, हैं उन्हें विताने पड़ते ॥
 वे बाट जोहती रहतीं, अन्यत्र न मन रमता है ।
 माँ की कितनी कोमलतम, होती अभिन्न ममता है ॥
 वे यों एकाकीपन में, सुत-स्मृतियाँ सुमग सँजोतीं ।
 जिनमें निमग्न हो कर वे, अपना हैं समय वितातीं ॥
 दासी को कभी बुला कर, उससे हैं बातें करतीं ।
 इन बातों में भी तो वे, सुत चर्चा ही हैं रखतीं ॥
 वे कभी द्वार पर आहट, सुन दासी तुरत भेजतीं ।
 शिशु आया हुआ न पा कर, कुछ खोफ-खोफ यों कहतीं ॥
 जाने कब तक आएगा, प्यारा-सा मुन्ना अपना ।
 मैं कहीं न जाने दूँगी, उसको निश्चय यह अपना ॥
 हो जाय कहीं यदि कुछ भी, अपने मुन्ने को बोलो ।
 मैं क्या फिर समझ रहूँगी, मम हृदय-दशा तो तोलो ॥
 दासी कहतीं कि आप हैं, यह व्यर्थ सोचतीं सब कुछ ।
 मुन्ना का भाग्य बड़ा है, उसका होगा न तनिक कुछ ॥
 फिर आहट पा कर माँ श्री, हैं स्वयम् द्वार तक जातीं ।
 अपना मन लिए हुए सी, पा शिशु न लौट वे आतीं ॥
 फिर स्वयम् उसे पाने को, चलने को उद्यत होतीं ।
 इतने में मुन्ना आता, वे अमित मोद मन करतीं ॥
 जब मुन्ना आ जाता है, तो मानो माँ त्रिशला के ।
 साक्षात् रूप आ जाते, उनके मानस-प्राणों के ॥
 वे टुक निहाल हो जातीं, मुन्ने को गोद उठा कर ।
 मुन्ना भी मातृ-अङ्ग में, हँसता है हर्षित हो कर ॥

जब कभी कभी मैं त्रिशला, दर्पण ले चोटी करती ।
तो वे अपने सुत को तब, कुछ उलझा उसमें पाती ॥

वे निज प्रतिबिम्ब देख कर, मन में अति प्रमुदित होते ।
उसको छूने को सहसा, हैं वे निज हाथ बढ़ाते ॥

इस पर मैं और उपस्थित, जन अट्टहास-सा करते ।
शिशु भी अपनी मस्ती में, खिलखिला खूब हैं हँसते ॥

बचपन की कैसी मस्ती, कोई छल-छन्द नहीं है ।
जीवन का परम सरलतम, सात्विक आनन्द यही है ॥

धीरे-धीरे यों करके, हैं दिवस बीतते जाते ।
त्यो-त्यो त्रिशला-नन्दन भी, क्रम-क्रम हैं बढ़ते जाते ॥

अब बात चीत भी प्रायः, वे करने खूब लगे हैं ।
उनकी बातों के रस में, सब जन भी खूब पगे हैं ॥

वे अन्य मनस्क कभी जब, रहते, कोई चुपके से ।
ले उनके शिरस्त्राण को, दुबका देता धीरे से ॥

वे शीघ्र समझ जाते सब, कहते 'मम शिरस्त्राण क्यों ?
है उठा लिया जी तुमने, कुछ समझ न पाया मैं ज्यों ?'

वह व्यक्ति कि जिसने उनका, था शिरस्त्राण दुबकाया ।
बोला- 'क्यों लेता उसको, होगा कौवा ले धाया ॥'

इस पर शिशु वर्द्धमान कुछ, उठकर निज शिरस्त्राण ले ।
फिर कहते हैं वे उससे, 'क्यों व्यर्थ झूठ थे बोले ?'

उनकी यह सजग सुचेष्टा, लख नृपवर कुछ यों कहते ।
'निज वत्स कुशलतम शासक, होगा ये लक्षण दिखते ॥'

शिशु वर्द्धमान के कारण, हर्षातिरेक-सा रहता ।
त्रिशला-गृह के आँगन में, ज्यों चाँद खेलता फिरता ॥

उनकी कुछ बाल सुलभ-सी, चेष्टाएँ मन हर लेतीं ।
जिनमें कुशाग्र मति उनकी, है नया रङ्ग भर देती ॥

ज्यों कजरारे सावन के, अति सघन मेघ-प्रसरण में ।
धुति चमक-दमक कर जैसे, भर देती आभा उसमें ॥

अथवा पावसः सन्ध्या में, कुछ हल्के बादल-पट पर ।
 सतरङ्गी / इन्द्रधनुष-छवि, करती शोभा सुन्दरतर ॥
 इन राजकुमार सन्निकट, हैं बहुत खिलौने रहते ।
 पर वे तो उन्हें स्वयम् ही, निर्मित कर खेल रचाते ॥
 ज्यों कभी वस्त्र की वशियों, झरिडियों बनाया करते ।
 फिर उन्हें पंक्ति में फहरा, हैं गान सुरीला गाते ॥
 शिशु कभी पुष्प-पत्तों को, पा कर हैं हर्ष मनाते ।
 फिर बड़े चाव से उनके, गुलाबस्ते हार बनाते ॥
 इस अल्प आयु में भी तो, उनकी शुभ हस्तकला है ।
 जिसमें भी राशि-राशि ज्यों, अनुपम सौन्दर्य भरा है ॥
 राजा-रानी यह लाख सब, हैं फूले नहीं समाते ।
 निज सुत-सा बालक पाकर, निज भाग्य सराहा करते ॥
 वे शिशु के जुग-जुग जीने, की आश सँजोते रहते ।
 इसविधि अपना वे जीवन, शुभ सरस सलतम करते ॥
 जब रात हुए सुत मौँ-सँग, लेटा करते शैया पर ।
 तो मौँ जी उन्हें सुनातीं, कुछ लघु कहानियाँ सुन्दर ॥
 जब वे कहतीं—‘था राजा, थी रानी एक नगर में ।’
 तो भट कुमार कह देते, कुछ सुरुचि साथ उत्तर में ॥
 ‘मैं सुनना नहीं चाहता, राजा-रानी की गाथा ।
 इनके सुनने में तो है, कुछ व्यर्थ पचना माथा ॥’
 मुझको तो भली लगी थी, उस दिन की चमा-कहानी ।
 जिससे कि पार्श्वस्वामी के, जीवन की भाँकी जानी ॥
 अब उसी भाँति की कोई, मौँ कह दो सत्य कहानी ।
 मत कभी सुनाओ मुझको, राजा था या थी रानी ॥’
 रानी फिर बोलीं—‘बेटा ! जो तुमको अच्छी लगता ।
 वैसी ही कोई गाथा, मैं तुमको अभी सुनाती ॥
 श्री ऋषभदेव-जीवन की, सुस्मृति रेखाएँ जो थीं ।
 अब उनको निज शब्दों में, कर रही सुभग चित्रित थीं ॥

जिनमें आकर्षित हो कर, शिशु मग्न हुए-से सुनते ।
 यह देख कहानी क्रम भी, नृप शामिल हो रस लेते ॥
 निज शिशु की कुछ ऐसी ही, गाथाओं में रुचि लखकर ।
 सम्राट सोचते होगा, यह ऋषभ-पार्श्व-सा नखर ॥
 यों सुत-चिन्तन में नृपवर, सो जाते शान्त भाव से ।
 माँ-पुत्र नौद में भी आ, सोजाते हैं धीरे से ॥
 शुभतर प्रभात बेला में, पौ फटते ही जब हैं खग ।
 माङ्गलिक प्रभाती गाते, त्रिशला कहतीं—'मुन्ना जग' ॥
 माँ का मुन्ना जब जगता, तो नित्य नियमवत् करता ।
 परमेष्ठि सिद्ध को वन्दन, यों विनय भाव दर्शाता ॥
 अन्तर आशीष-पिता माँ, अति रीझ-रीझ कर देते ।
 शिशु वर्द्धमान मुख पर भी, आनन्द-चिह्न हैं दिखते ॥
 हँसते-हँसते जीवन क्रम, सानन्द बीतता सस्मित ।
 प्रति खेल बात में भी तो, पड़ रहीं आदतें संस्कृत ॥
 शिशु वर्द्धमान शैशव के, कृत्यों से प्रति मन-रञ्जन ।
 हैं सदा किया करते वे, बरसाते मोद भरा घन ॥
 आए दिन वे तो कोई, अभिनव-सा दृश्य दिखाते ।
 वे बना कूप-तरु-रोसें, आँगन में बाग लगाते ॥
 अथवा ले कर वे लकड़ी, हैं घोड़ा उसे बनाते ।
 फिर चारों ओर छिप्रतम्, हैं दौड़ दौड़ दौड़ाते ॥

वर्द्धमान की बाल सुलभ ये,
 शुभ चेष्टाएँ हृदय मोहतीं ॥
 उनकी तुच्छ क्रियाओं में भी,
 मौलिक बातें अमित सोहतीं ॥



1955
1955
1955

बच्चे टोली में इधर-उधर, हैं घूम रहे कुछ मस्त हुए ।
जैसे अम्बर में बादल-दल, मँडराते हैं स्वच्छन्द हुए ॥

ये बालक-वृन्द मुदित मन सब, इनमें विषाद का नहीं लेश ।
ये जहाँ पहुँचते वहीं किया, करते निर्मित सुखप्रद प्रदेश ॥

मानों उल्लास-हास-जगती, इनके ही साथ चला करती ।
अथवा कि सलता-सुमति-हास-उल्लास-राशि इनमें बसती ॥

ये तो निर्द्वन्द्व विचरते हैं, इन पर चिन्ता का भार नहीं ।
ये मन चाहा सो करते हैं, घूमे फिरते हैं समी कहीं ॥

इन बच्चों की टोली के हैं, अधिनायक बालक वर्द्धमान ।
उनकी सर्वोपरि वुद्धि शक्ति, रहती उनकी आज्ञा प्रमाण ॥

यह बालक टोली खेल जहाँ, अब करती-वहाँ-युगल यतिवर ।
आनिकले जिनका नाम विजय, सञ्जय जो चारणऋद्धि-निकर ॥

इनको शङ्का यह थी - जाता है जीव मरण के बाद कहीं ?
है स्वर्ग नर्क भी या कि नहीं, या केवल गोचर लोक यहाँ ॥

यह शङ्का-शूल हृदय में था, उद्दिग्ध किए युग मुनिवर को ।
जैसे कि फाँस साला करती, जिसके चुम जाती उस जन को ॥

पर वर्द्धमान बालक-नायक का, मुख-मण्डल प्रभावशाली ।
लख दूर हो गई स्वयम् आप, शङ्का अस्थिर करने वाली ॥

युग मुनिवर ने इनको पाया, सु-विचक्षण बालक मेधावी ।
भट सोचा 'सन्मति' नाम सुभग, मति भेद सक्ती गति मायावी ॥

इन दिग्वेषी सु-साधु जन को, श्री वर्द्धमान ने देखा जब ।
बोले वे सभी साथियों से, चल करें साधु-स्वागत हम सब ॥

वालक घिर आए मुनि-समीप, निज नायक के कथनानुसार ।
युग यति का अभिनन्दन करने, थे खड़े हुए सब विनय धार ॥

मुनि द्वय ने भी वालक-गण को, आशीर्वाद हो मुदित दिया ।
फिर वर्द्धमान का नाम सुभा, 'सन्मति' बच्चों को बता दिया ॥

तदनन्तर युग मुनिवर स्तवर, थे विदा हुए अपने पथ पर ।
पर सन्मति वालक ने 'सन्मति' उपयुक्त नाम पाया सुन्दर ॥

प्रतिवात खेल में अब कहते, उनसे 'सन्मति' वालक-गण सब ।
पर समरस 'सन्मति' को किञ्चित्, था गर्व न पा यह गुरु गौरव ॥

जब लौटै घर को वर्द्धमान, माँ-पिता, समी को बच्चों ने ।
बतलाया 'सन्मति' नाम रखा, जब खेल रहे वे युग मुनि ने ॥

सुन यह घटना सब मुदित हुए, माँ त्रिशला का मृदु मुख दमका ।
कुछ स्वाभिमान की रेखा से, था नृप-मुख-मण्डल भी चमका ॥

जब वर्द्धमान के शिष्य ने, इस शुभ घटना को था जाना ।
हर्षातिरेक स्वाभाविक ही, मन-मोद उन्होंने ने था माना ॥

बोले सहसा—'इस वालक का, मैं नाम यही तो सोच रहा ।
जो अभिनव मैंने बतलाया, वह इन्हें सदा ही ज्ञात रहा ॥

जब कभी कहीं मैं भूला कुछ, इनको लख शीघ्र याद आया ।
इनकी सु-प्रज्ञ मुद्रा ऐसी, मैंने भी यह अनुभव पाया ॥

यह स्वयम् प्रज्ञ-से लगते हैं, इनको कोई क्या शिष्या दे ?
सच्चमुच-मुक्तको ऐसा लगता, इनसे शिष्य भी शिष्या ले ॥'

वे अध्ययन करते और खूब, नित नूतन खेल रचाते हैं ।
निज जीवन को बहुमुखी सौम्य, वे इस विधि सरस बनाते हैं ॥

इस जीवन की वे नव वय में, हैं सत्य वचन बोलते सदा ।
अस्तेय पालते पूर्णतया, करते हिंसा किञ्चित् न कदा ॥

वे ब्रह्मचर्य से रहते हैं, विषयों में जाती नहीं दृष्टि ।
परिमाण परिग्रह में उनके, सजीवन की आदर्श सृष्टि ॥

इस सदाचरण परिणाम रूप, उनमें अनन्त दृढ़ता सु-वैर्य ।
बढ़ रहा निरन्तर दिन प्रति दिन, उनमें साहस बल अमित शौर्य ॥

उनके साधारण कृत्यों में, है वीर-वृत्ति दिखती सदैव ।
पुरुषार्थ हेतु उद्यमी सदा, उनका आदर्श न रहा देव ॥

इसलिए 'वीर' अब नाम पड़ा, विकसित सन्मति का बल विक्रम ।
साहसिक कार्य प्रायः करते, दुर्गम भी उनके हाथ सुगम ॥

मानों कि वीर्य-साहस अनुपम, आकर उनमें ही चरम हुआ ।
अथवा कि सफलता से उनका, कोई अभिन्न सम्बन्ध हुआ ॥

यह बाल वीर-बल-यश-चर्चा, अब चारों ओर विकीर्ण हुई ।
उस स्वर्ग लोक में भी तो हों, सन्मति-साहस पर बात हुई ॥

बोला- 'त्रिलोक में' कोई सुर, 'साहस न किसी का सन्मति-सम ।'
इस पर लेकिन विश्वास नहीं, कर पाया कश्चित सुर-सङ्गम ॥

अतएव परीक्षा सन्मति की, करने की उसने मन ठानी ।
अति जटिल परीक्षा कोई-सी, वह सोच रहा था विज्ञानी ॥

खेलते बाग में बट-तरु-तर, जब सन्मति निज साथियों सङ्ग ।
तब सङ्गम सुर झट बन आया, अति भयकारी काला भुजङ्ग ॥

वह वृक्ष-तने पर लिपट गया, कुछ भाग रहा उसका भू पर ।
विष की विषाक्त-सी फुफ्फुारें, अब मार रहा था वह विषधर ॥

जैसे ही वृक्षों ने देखा, वे नौ-दो-ग्यारह शीघ्र हुए ।
मुँह उठा उसी दिशि में भागे, वे महा भीत निर्वाक हुए ॥

पर वर्द्धमान वे बाल वीर, किञ्चित न डरे उससे दृढ़तर ।
पहुँचे तत्काल फणीश निकट, जा खड़े हुए उसके फण पर ॥

उसके फण पर खेलते रहे, थे बहुत देर वे अति-निर्मय ।
था रक्ता क्रोड़ा रहा वहाँ, फणधर भी मग्न हुआ अतिशय ॥

वृक्षों ने राज-भवन में जा, विषधर वृत्तान्त सब बतलाया ।
उद्दिग्ध हुए अति नृप-त्रिशला, जब साथ न सन्मति को पाया ॥

माँ त्रिशला बोलीं नृपवर से, 'क्या बात नहीं सन्मति आया ।
वह जाने कहीं किस तरह है ?' जी त्रिशला का अति भर आया ॥

नृप बोले 'तुम चिन्ता न करो, मैं अभी ज्ञात सब करता हूँ ।
मैं मृत्यु भेजता और स्वयम्, उस बाग और ही जाता हूँ ॥'

त्रिशला बोली—'शीघ्रता करें, कोई न घटित दुर्घटना हो ।
यदि राज-वैद्य भी साथ लिए, जायें तो अति ही अच्छा हो ॥

जी चाह रहा यों मेरा भी, मैं भी श्रीमन् के साथ चलूँ ।
निज वर्द्धमान को देख सकूँ, कैसे मन मारे यहाँ रहूँ ?

नृप बोले—'तुमको साथ लिए, चलने में तनिक देर होगी ।
कारण रथ की तैयारी सब, तब गमन-हेतु कानी होगी ॥

मैं जाता, नहीं विलम्ब करूँ,' कह नृपति गए भट ही बाहर ।
वे चले वैद्य कुछ जन ले कर, वन को, चर भेजे इधर उधर ॥

लेकिन अन्तःपुर में त्रिशला, माता को धैर्य न कियत हुआ ।
वे क्षण-क्षण पर हैं सोच रही: जाने क्या होगा वहाँ हुआ ?'

दासियाँ निरत परिचर्या में, सखियाँ मृदु उनसे बोल रही ।
सब विधि से ढाढस दे उनको, हैं ध्यान बटा हर समय रही ॥

माँ त्रिशला कहती हैं उनसे, जब भी—'अब जाने क्या होगा ?'
तो कहती उनसे हैं सखियाँ, 'उनका न बाल बँका होगा ॥

कारण सन्मति हैं भाग्यवान, उनकी होगी अति दीर्घ आयु ।'
यह सुन माँ जी को भी ऐसा, लगता पाती ज्यों धैर्य-वायु ॥

लेकिन संकल्प-विकल्पों के, भूलों पर हैं वे भूल रही ।
वे धैर्यवान हो कर भी हैं, चिन्तित-सी सब कुछ भूल रही ॥


माँ के अन्तर की कोमलता, माँ के अन्तः की मृदु ममता ।
माँ का मानस ही जान सका, क्या इसकी कहीं प्राप्य समता ?

जा पहुँचे उधर बाग में जब, सब सन्मति को ढँढते हुए ।
नृप वैद्य आदि ने देखा तब, उनको फण पर खेलते हुए ॥

आश्चर्य चकित कुछ स्तम्भित, रह गए सभी जन जो आए ।
कौतूहल पर सबके मुँह पर, भय-चिह्न सहज ही दिखलाए ॥

पैरों की भूमि सरकती-सी, उन सबको थी भासने लगी ।
रोंगटे खड़े सबके, आगे-बढ़ने की पर हिम्मत न जगी ॥

तीर्थङ्कर भगवान् महावीर



खेलते बाग में चट-तरु-तर, जब सन्मति निज साथियों संग ।
 तब संगमें सूर रूट बन आया, अति भयकारी काला भुजंग ॥
 वह वृक्ष तने पर लिपट गया, कुछ भाग रहा उसका भू पर ।
 विष की विषाक्त-सी फुफ्फुकारे, अब मार रहा था वह धिषधर ॥
 जैसे-ही बच्चों ने देखा, वे नौ-दो-ग्यारह शीघ्र हुए ।
 मुँह उठा उसी दिशि में भागे, वे महाभीत निर्वाक् हुए ॥
 पर वर्द्धमान वे बाल वीर, किंचित न डरे उससे दृढ़तर ।
 पहुँचे तत्काल फणीश निकट, जा खड़े हुए उसके फण पर ॥
 उसके फण पर खेलते रहे, थे बहुत देर वे अति निर्भय ।
 था रचता कीड़ा रहा वहाँ, फणधर भी मग्न हुआ अतिशय ॥

तीर्थङ्कर भगवान् महावीर



.....पर महावीर ने जाना जब, इस उन्मद हाथी का वृत्तान्त ।
उत्पात जहाँ यह गज करता, पहुँचे उस थल निर्भय नितान्त ॥

XXX

XXX

XXX

वे सिंह सदृश केहरि सम्मुख, जा खड़े हुए भय-भाव-रहित ।
मदमाता हाथी सूड़ उठा, झपटा इन पर अतिवेग-सहित ॥
पर वीर सूड़ से चड़े शीघ्र, उसके मद विगलित मस्तक पर ।
गज सहमगया मद भूल गया, पा शासन सन्मति का शिर पर ॥

लेकिन वे वर्द्धमान निर्भय, उस सर्प-साथ खेलते रहे ।
पर एक दूसरे का मुँह वे, आगन्तुक गण देखते रहे ॥

लेकिन सन्मति को कुशल देख, नृप को साहस कुछ तोष हुआ ।
इतने में ही सङ्गम सुर को; आगत जन-संकुल-बोध हुआ ॥

वह स्वाभाविक स्वरूप में भट, आया सन्मति को उठा लिया ।
बैठाया निज कन्धों ऊपर, आनन्द-सहित, मन हर्ष किया ॥

पहुँचा वह स्वयम् वीर को ले, आगन्तुक सु-जनों के समीप ।
'तुमने यह क्या था खेल रचा ?' सङ्गम सुर से बोले महीप ॥

उत्तर न देव कुछ दे पाया, सन्मति उतरे भट कन्धों से ।
सम्राट निकट जा खड़े हुए, वे स्वस्तिवाद कर सब जन से ॥

नृपवर सन्मति के शिर पर अब, थे हाथ फेरते खड़े हुए ।
सङ्गम-सुर-उत्तर सुनने को, मानों वे केवल स्के हुए ॥

बोला सुर—'खेल कुतूहल जो, समझें; पर शौर्य-परीक्षा-हित ।
मैंने यह था सब ढोंग रचा, पर हुए वीर वर इसमें जित ॥'

नृप ने फिर पूँछा—'देवराज ! क्यों शौर्य-परीक्षा की ठानी ।'
तब उत्तर में वह बोला यों, जाज्वल्यमान स्वर्गिम-प्राणी ॥

'जब स्वर्गलोक में बात चली, सन्मति-सम जग में शौर्य नहीं ।'
तब मैं विश्वास न कर पाया, ली अतः परीक्षा जटिल यहीं ॥

यह सन्मति केवल वीर नहीं, ये तो सच अतिशय धीर वीर ।
मैं तो कुछ सोच समझ इनका, हूँ नाम रख रहा 'महावीर' ॥

यह यथा नाम है तथा गुणः, इसमें कोई अत्युक्ति नहीं ।'
सबके अन्तस में यही बात, है सत्य बनी अब गूँज रही ॥

नृप ने शावासी दी सुत को, अति हर्ष समाया सबके मन ।
बोले नृप—'शीघ्र चलें घर, माँ, इनकी इन-विन होंगी उन्नमन ॥'

सुर ने सन्मति को पुनः उठा, अपने कन्धों पर बिठलाया ।
सबके फिर साथ चला पुर को, हर्षातिरेक-सा हो आया ॥

जा पहुँचे सब प्रासाद निकट, माँ त्रिशला खड़ीं द्वार पर थीं ।
सखियों सँग बाट जोहतीं वे, सुत-मिलन हेतु अति आतुर थीं ॥

जब देखा सुर के कन्वों पर, बालक सन्मति को चढ़े हुए ।
तो वे प्रमुदित लेकिन विस्मित, दुर्भाव तिरोहित शीघ्र हुए ॥

वे भूलीं-सी देखने लगीं, सन्मति को निर्निमेष दृग से ।
पर वर्द्धमान भट्ट देख उन्हें, उतरे सङ्गम के कन्वों से ॥

आ पहुँचे वे माँ के समीप, शुचि प्रेम-पगा सम्वाद किया ।
माँ ने दुलार से आशिष दे, सुत स्नेह-अङ्क में उठा लिया ॥

नृप, राज्ञी, सखियाँ; सुर, सन्मति, फिर अन्दर गए महल प्रशान्त ।
इतने में नृप ने बतलाया, सब देव-परीक्षा का वृत्तान्त ॥

सम्राज्ञी बोलीं—‘देवराज ! यह खेल तुम्हारे लिए रहा ।
यदि हो जाता कुछ सन्मति को, तो जाता कैसे दुःख सहा ॥

सचमुच जीवन तब मुश्किल था, हम तो सुत भर ही जीते हैं ।
इनके विन तो सब काम धाम, लगते हमको अति रीते हैं ॥’

सुर बोला—‘माँ जी ! वर्द्धमान, होते इतने यदि वीर नहीं ।
तो सुनो परीक्षा की नौवत, आ सकती थी किञ्चित न कहीं ॥

फिर भी मैं क्षमा माँगता हूँ, श्रीमती आपसे भूपति से ।
पर वर्द्धमान होंगे प्रसिद्ध, सच ‘महावीर’ जग में अब से ॥

इतना कह कर सुर सङ्गम ने, ली विदा उपस्थित सब जन से ।
कर नमस्कार वह चला गया, निज स्वर्गलोक को भूतल से ॥

यह घटना कई दिवस तक थी, बन गई विषय जन-चर्चा का ।
नृप-राज्ञी सं पँछता अगर, कोई वृत्तान्त इस घटना का ॥

तो वे बतलाते मग्न हुए, प्रमुदित जो कुछ था हुआ घटित ।
श्रोता तन्मय हो कर सुनते, करते सन्मति क्षाधा हर्षित ॥

सम्मानित होते वर्द्धमान, अब ‘महावीर’ शुभ संज्ञा से ।
लेकिन उनमें अभिमान नहीं, बाहर-भीतर वे समरस-से ॥

सागर-से वे गम्भीर-धीर, आकाश सदृश विस्तीर्ण दृष्टि ।
योद्धाओं से बढ़ अतुल शौर्य, पर हृद-ऋजुता की मृदुल सृष्टि ॥

आनन्द सहित दिन बीत रहे, सन्मति हो आए अब किशोर ।
साहसिक कार्य करते रहते, चिन्तन में भी रहते विमोर ॥

सामाजिक कार्यों में उनको, रहता किञ्चित सङ्कोच नहीं ।
 जन-हित निज प्राण-समर्पण में, होता कुछ उनको सोच नहीं ॥
 है एक दिवस की बात कि जब, गज हुआ एक अति मदोन्मत्त ।
 भ्रम-सा भगता इधर-उधर, स्वच्छन्द हुआ मद में प्रमत्त ॥

वह लौह-साँकलों तोड़-ताड़, भागा था हाथीखाने से ।
 ज्यों काल मूर्त हो दौड़ रहा, गज मिस उन्मत्त हुआ जैसे ॥

हस्ती-पग-तल मरते अग्रणित, जन जो भी पथ पर आ जाते ।
 पर असह्य वेदना से वे सब, तज रहे प्राण थे चिह्नाते ॥

थे सभी महावत चकड़ाए, बश कर न सके गज मतवाला ।
 हिम्मत परास्त थी हो जाती, देखते जमी हाथी काला ॥

गण्डस्थल से मद चूता था, चिंघाड़ रहा घन-गर्जन-सा ।
 अतिशय विशाल तरु तोड़ रहा, वह महा भयानक राक्षस-सा ॥

पर महावीर ने जाना जब, इस उन्मद हाथी का वृत्तान्त ।
 उत्पात जहाँ यह गज करता, पहुँचे उस थल निर्भय नितान्त ॥

रोका सब ने श्री सन्मति को, पर वे न सके साहसी अतुल ।
 वे अभयदान नागर जन को, देने को मन में थे आकुल ॥

वे सिंह सदृश केहरि-सम्मुख, जा खड़े हुए भय भाव-रहित ।
 मदमाता हाथी सँड़ उठा, झपटा इनपर अति वेग-सहित ॥

पर वीर सँड़ से चढ़े शीघ्र, उसके मद-विगलित मस्तक पर ।
 गज सहम गया मद भूल गया, पा शासन सन्मति का शिर पर ॥

दर्शक थे सब आश्चर्य चकित, इस पौरुष साहस से विस्मित ।
 कर उठे प्रशंसा भूरि-भूरि, गज पर बैठे सन्मति सस्मित ॥

पहुँचाया गज को यथास्थान, सन्मति फिर लौटे महलों में ।
 माँ निकट खड़े वे विनयवान, माँ हुई मुदित निज अन्तस में ॥

वे बोलीं—‘वैठे कहाँ गए, मैं तो तुमको थी देख रही ।
 गज मदोत्पात कर रहा यहाँ, सुन कर तब से कुछ सोच रही ॥

आशङ्का में मन डूबा था, पर शकुन हो रहे पल प्रति पल ।
 इसलिये हृदय कुछ सन्तोषित, पर बाट जोहता तब अविरल ॥

‘पर माँ तब शकुन ठीक निकले, मुझको कुछ ऐसा लगता है ।
मैंने गज वश कर बन्द किया, अब तो उत्पात न करता है ॥’

‘ऐं क्या कहते ? ‘तुमने’ अच्छा, तुम भला शान्त कब रह सकते ?
ऐसे कामों को तो तुम हो, बिन सोचे समझे ही करते ॥’

‘लेकिन माँ जी तुम सोचो तो, करि कर भीषण संहार रहा ।
यदि किया न जाता वह वश तो, कैसे टलसी यह विपति महा ॥’

इतने में आए श्री नृपवर, स्वागत सन्मति ने सहज किया ।
आशीर्वाद तब भूपति ने, अति हर्षित हो कर उन्हें दिया ॥

बोले वे त्रिशला से, ‘जाना—सन्मति ने वह गज मतवाला ।
वश कर न सके जिसको योद्धा, दृढ़ फीलवान, वश कर डाला ॥’

हम मंत्रि प्रवर थे सोच रहे, कैसे वश में गज किया जाय ।
पर साधन हो सब विफल रहे, कोई न सूझता था उपाय ॥’

‘श्रीमन् कैसे हैं नृपति कि जो, गज एक मत्त वश कर न सके ।
जिस पर सन्मति से बचचे भी, अपना शासन हैं जमा सके ॥

अब त्याग-पत्र दें नृप-पद से, त्रिशला सव्यङ्ग बोलीं ऐसे ।
तब कहा नृपति ने उत्तर में—‘तुम ठीक कह रही हो मुझसे ॥’

मैं भी ऐसा ही सोच रहा, सन्मति को राज-तिलक कर दूँ ।
लूँ मैं विराम अब शान्ति सहित, तब सञ्चित अमिलाषा भर दूँ ॥’

इस पर सन्मति कुछ कहने को, पर कहा नृपति ने कुछ पहले ।
तब शान्त रहे शम वर्द्धमान, वे शब्द न कोई थे बोले ॥

नृप थे उनसे बोले—‘तुमने, जीवन की कुछ परवाह न की ।
पर भला हुआ उत्पात-शमन, बच गई जान अगणित जन की ॥’

ऐसे संमर्थों पर वर्द्धमान, प्रायः कुछ करते बात नहीं ।
वे तो शम दिखते हैं निरुपम, उनमें उच्छृंखल-दृष्टि नहीं ॥

पर मात-पिता का मृदुल हृदय, मन फूला नहीं समाता है ।
कारण इसका शायद लगता, सुत होने का शुभ नाता है ॥’

तदनन्तर थे दरबार गए, सिद्धार्थ नृपति जब सन्मति सुँगे ।
तो सबने स्वागत पूर्ण किया, मानों लो कर नूतन उमंग ॥’

नियमित कार्यों के बाद चलो, चर्चा उस केहरि घटना पर ।
 'हैं धन्य कुमार किया वश गज,' वार्ता में बोले मंत्री प्रवर ॥

पर मूक रहे वे विनयवान, मूढ वृद्धमान सुन निज बखान ॥
 अब अन्यमनस्क विलोक रहे, वे द्वार-पार कुछ आसमान ।

पर बोला कोई नागर जन, 'उत्पात-शान्त शत धन्य इन्हें ।
 अब अभय-मार्ग पर चलते सब, कह रहा लोक 'अतिवीर' इन्हें ॥

जनता के प्रिय बन गए 'वीर'

'महावीर' और 'अतिवीर' हुए ।

सन्मति किशोर यश-शोर हुआ,

चहुँओर वीर गम्भीर हुए ॥

१. अथ तद्वत् भित्तं तत् तद्वत्, तद्वत्, तद्वत् तत् तद्वत् तद्वत्
॥ अथ तद्वत् तद्वत् तत् तद्वत्, तद्वत् तद्वत् तद्वत् तद्वत् तद्वत्
॥ अथ तद्वत् तद्वत् तत् तद्वत्, तद्वत् तद्वत् तद्वत् तद्वत् तद्वत्
॥ अथ तद्वत् तद्वत् तत् तद्वत्, तद्वत् तद्वत् तद्वत् तद्वत् तद्वत्

१. अथ तद्वत् तद्वत् तद्वत् तद्वत्, तद्वत् तद्वत् तद्वत् तद्वत्
॥ अथ तद्वत् तद्वत् तद्वत् तद्वत्, तद्वत् तद्वत् तद्वत् तद्वत्

१. अथ तद्वत् तद्वत् तद्वत् तद्वत्, तद्वत् तद्वत् तद्वत् तद्वत्
॥ अथ तद्वत् तद्वत् तद्वत् तद्वत्, तद्वत् तद्वत् तद्वत् तद्वत्
॥ अथ तद्वत् तद्वत् तद्वत् तद्वत्, तद्वत् तद्वत् तद्वत् तद्वत्
॥ अथ तद्वत् तद्वत् तद्वत् तद्वत्, तद्वत् तद्वत् तद्वत् तद्वत्





तरुण विकसित मंजु तन में, वेणु बजती भावना की ।
 कौन हृदय खसोटता ? क्या सुप्त रेखा वासना की ॥
 कामना के गीत गाने को, हृदय आकुल हुआ-सा ।
 मधुर जग में सञ्चरण हित, मन-विहग व्याकुल हुआ-सा ॥
 कल्पना के सौम्य नभ में, पंख मन-खाग खोलता-सा ।
 मुक्त उड़ने को इधर कुछ, कुछ उधर वह डोलता-सा ॥
 मंदिर सरगम के सुरीले, तार भन-भन कर उठें-से ।
 और 'रुन-भुन' शब्द सुनने को मचलते भाव जैसे ॥
 चाह की मृदु चाँदनी है, फैलती-सी उर-गगन में ।
 नाचता-सा मोर मन का, हो मगन संसार-वन में ॥
 मोह-आकर्षण रंगीले, जाल कुछ फैला रहे-से ।
 बाँधने अभिलाष-पंजी, कर रहे थे यत्न जैसे ॥
 किन्तु सन्मति सूक्ष्म दृष्टा, देखते सब हो सजग-से ।
 चेतना में लीन सक्रिय, विज्ञ यौवन आगमन से ॥
 जानते वे काम उग-सा, है रहा मानस-पटल पर ।
 सूक्ष्म और अदृश्य जिसकी गति रहा चुपचाप पग धर ॥
 प्रथम ऊषा की किरण-सा, यह हृदय रंजित बनाता ।
 किन्तु भावी के लिये यह, विश्व दलदल में फँसाता ॥
 'अहे यौवन ! इन्द्रधनु-सी, छिटकती तब छवि निराली ।
 नाच उठती कामना के, नीर-तट पर मन-मराली ॥

सौचते एकान्त में यों, वर्द्धमान प्रशान्त मुद्रां ।
 'यह जवानी है नशीली, रच रही जो मखिर तंद्रा ॥

शुद्ध 'मैं' का रूप कब है ? यह नशा है धमनियों का ।
 रक्त का उद्वेग कह लो, यह स्वरूप न 'आत्मा' का ॥

मोह, ममता, लोभ, रति, धन, हुए हाबी तरुण वय पर ।
 आवरण नित ढालते ये, ज्ञान के शाश्वत निलय पर ॥

और प्राणी सोचता कब, यह जवानी भी लुभानी ।
 थिर न रह सकती कभी भी, अधिर इसकी चिर कहानी ॥

हे जवानी ! किन्तु मुझको, तू नहीं भ्रमा संकेपी ।
 तू न मेरे सत्य तन में, काम-तरु पनपा संकेपी ॥

क्योंकि मैंने है न खोया, शुद्ध ज्ञान विवेक-साथी ।
 अतः पास न आ संकेपा, काम का उत्पन्न हाथी ॥

शुद्ध चेतन-भाव-नमः में, चेतना मेरी चढ़ेगी ।
 कल्पना-क्रियमाण बनकर, त्याग-पंखों पर उड़ेगी ॥

बँधा मेरा 'आत्मा' जो, देह की जड़ जेल में है ।
 उसे निश्चय एक दिन तो, मुक्त करजा ही मुझे है ॥

मुझे लगता है कि जब तक, लोक इच्छायें मधुर तम ।
 कर्म-क्रोह में जुटा हूँ, बैल-सा बनकर अधम-तम ॥

अतः जग की प्रवृत्तियाँ, न्यूनतम करनी मुझे हैं ।
 हे विषम पथ ! भाव मेरे, दे रहे न्योता तुम्हें हैं ॥

मुझे अस्थिर रूप जग का, दिख रहा चारों तरफ है ।
 अतः परिवर्तन सभी के, शीश पर लुप नाचता है ॥

कहाँ हैं वे राम-लक्ष्मण, सती सीता-श्री-शिवमणि ।
 वीर योद्धा, चक्रवर्ती, हैं कहीं उनकी मृकट-मणि ॥

काल के ही गाल में है, भाल जीवन का हमारा ।
 तुहिन-कण-सा यह अधिर है, रत्न जीवन का दुलारा ॥

अतः निश्चित मृत्यु मुझको, सब तरफ दिखला रही है ।
 हैं न इस्से शरण जग में, विश्रुति यह आ रही है ॥

पुण्य का सम्बल मिला तो, शत्रु भी बन मित्र जाते ।
पाप का आया उदय तो, मित्रजन बन शत्रु जाते ॥

इस तरह अशरण जगत सब, शरण बस अरिहंत स्वामी ।
क्योंकि मरना जीतने का, मार्ग बतलाते अकामी ॥

मुक्त हैं अरिहन्त पर मैं, कर्म-कारा में बंधा हूँ ।
हुए जग से मुक्त इस विधि, उन्हें नेता मानता हूँ ॥

और जब संसार में मैं, देखता हूँ शान्त होकर ।
तो मुझे लगता भ्रमण जग, जीव करते क्लान्त होकर ॥

शान्ति जग में है कहाँ, रे ! है कहाँ चिर सौख्य साधन ।
जन्म में भी दुःख दिखता, मृत्यु में उत्पात पीड़न ॥

तरुण वय का भी कुचलता, शिर बुढ़ापा नित्य क्षण-क्षण ।
फिर कहाँ संसार में सुख, चेत रे ! मन चेत रे मन ॥

तु अकेला शुद्ध चेतन, है न कोई साथ जग में ।
हैं सगे साथी बने जो मोह में वे स्वार्थ-मग्न में ॥

जन्म में आया अकेला, और जायेगा अकेला ।
देख लो मन ! सत्य जग में, कौन हो पाया दुकेला ॥

मात-पित ये इष्ट जन सब, लोक-कथनी में सगे हैं ।
किन्तु मुझको भासता ये, मोह-संसृति में पगे हैं ॥

जब किसी को कष्ट होता, रे, असह इस मर्त्य तन में ।
कौन तब लेता बटा है, भोगता वह आप मन में ॥

बत क्या है इष्ट जन की, यह न देही भी हुई निज ।
कर रहे जिसकी सुश्रूषा, अन्त में वह जायगी तज ॥

देह जड़ है मैं सु-चेतन, वर्तमान विभाव परिणत ।
इसीकारण विश्व में हूँ, सह रहा मैं दुःख अगणित ॥

मोह वश संसार तन को, नित्य अपना मानता है ।
आत्म रूप विसर कर वह दुःख रौरव भोगता है ॥

हाय ! चेतन का महा यो, हो रहा अपमान निशि दिन ।
और पोषित हो रहा है, यह अरत घिमोह जड़ तन ॥

वीर्य-रज से देह उपजी, छोः अशुचि अवतार है यह ।
चर्म वेष्टित हाड़ मज्जा, रक्त का आगार है यह ॥

कौन इससे घृणित अतिशय, वस्तु जग में हो सकेगी ।
नौ मुखों से मैल बहता, रात दिन क्या लाभ देगी ॥

विष भरा जैसे कलश हो, रोग शोकों का पिटारा ।
किन्तु फिर भी लीन इसमें, जीव सहता दुख विचारा ॥

मोह का पर्दा पड़ा है, ज्ञान-ज्योति न मिल रही है ।
इसलिए इस जीव की तो, अमरण की गति हो रही है ॥

अमित प्राणी देह के हित, नवल इच्छाएँ सँजोता ।
कर्म पुद्गल का निमंत्रण, आस्रव यों नित्य होता ॥

सिवा कर्मों के न जग में, और जो मम अहित कर ले ।
कर्म का ही आगमन, जो पुण्य पीड़ा में बदल दे ॥

भावनाएँ औ, क्रियाएँ, खींचतीं है कर्म रहतीं ।
इसलिए सद्भावनाएँ, सदक्रियाएँ शुभ रहतीं ॥

मोक्ष के हित किन्तु हमको, चाहिए सब कर्म का क्षय ।
अतः आना रुक सके, रिपु-कर्म का, हो दूर जग-भय ॥

पञ्च व्रत शीलापरिग्रह, सत्य औ, अस्तेय कर्षणा ।
अनुसरण हो, पञ्च इन्द्रिय की विजय की वहे वरुणा ॥

इस तरह हों बन्द कर्मों के लिये निज क्रिया द्वारे ।
तमी संवर, हो सकेंगे बन्द आस्रव के किवारे ॥

बन्द जब आस्रव हुआ तो, कर्म सञ्चित जो पुराने ।
साधना की अग्नि में वे, तब सभी होंगे जलाने ॥

क्योंकि हो जाते किसी विधि, यान में जब छिद्र किञ्चित ।
तो कुशलतम पोत चालक, बन्द करता छिद्र निश्चित ॥

बाद में फिर पोत-बाहक फेकता आया हुआ जल ।
इस तरह जल-यान करता, ठीक, वह होता न बोझिल ॥

यों स्वचेतन-यान के सब, बन्द आस्रव-द्वार करने ।
और सञ्चित कर्म-जल-क्षण, निर्जरा से क्षार करने ॥

पार होगा इस तरह यह, विश्व-जल से, यान अपना ।
और पायेगा सहज ही, मोक्ष-तट-छिन्न लक्ष्य अपना ॥

सोचता क्या लोक-चक्र, द्रव्य का खेल लगता ।
काल धर्माधर्म, चेतन, शून्य जड़ का योग दिखता ॥

एक पुद्गल दिख रहा है, और द्रव्य अदृश्य सारे ।
किन्तु संसृति चल रही है, एक दुसरे के सहारे ॥

नर्क पशु, सुर-मनुज गति में, जीव मोही घूमते हैं ।
कर्म के अनुरूप अपना, भाग्य नित ही ढाखते हैं ॥

मोह के वश जीव-जड़ की, भेद दृष्टि न समझ आये ।
कर्म छिलाका हटे चेतन-धान से तो जन्म जाए ॥

ज्ञान सत्, दुर्लभ जगत् में, भोग-सम्पत्ति सब मिले हैं ।
पर यथार्थ सुबोधि विज्ञ तो भ्रान्ति, वश जग में स्ले हैं ॥

धर्म का बस एक सम्बल, जो जगत् से पार करता ।
वस्तु का निज रूप ही तो, धर्म सत् है मुझे दिखता ॥

किन्तु जग में आज तो है, धर्म की विकृति हुई अति ।
स्वार्थ-साधन बन रहा यह, बलवती है हिंसा, जड़ मति ॥

दूर दुःस्थित यह करूँगा, अब यही मन ठानता हूँ ।
सत्य-करुणा आत्म-युक्ति को, धर्म सत् मैं मानता हूँ ॥

सहो श्रद्धा ज्ञान चास्ति की, त्रिवेणी जीव तुम्हको ।
स्नात करके, यह करोगी, दूर तेरे विश्व-मल को ॥

इसलिये, सन्मति स्वयं अब, दूर भौतिक दृष्टि से हैं ।
तत्त्व की अनुपम तुल्य पर, आत्म-निधि वे तौखते हैं ॥

प्राय एककी हुये वे, भाव ऐसे ही सँजोते ।
बाह्य आकर्षण रंगीले, अब न किञ्चित भी रिखाते ॥

देख सन्मति की दशा यह, मात-पितृ कुछ सोचते यों ।
ये अमी से ही विरागी, लग रहा है, हो रहे ज्यों ॥

है तरुण, वय, हुई इनकी, क्याह काना इष्ट हमको ।
बाद में दुस्तर बनेगा, सच मनावा हमें इनको ॥

। सौम्य-सा सम्बन्ध कोई, ढूँढ़ने के हेतु कुछ जन ।
॥ मेज नृपवर ने दिए हैं, जो कुशल है मौदयुत मन ॥

वर्द्धमान स्वरूपवत् की, कीर्ति से थे सभी परिचित ।
निज सुता सम्बन्ध हित-यों, बहुत से नृप हुए उद्यत ॥

। जबकि राजकुमारियों ने, बात सन्मति की सुनी तब ।
॥ संहज करने लगा उनका, सरस मानस मंदिर कलस्व ॥

कामना के स्वप्न तो अब, आ रहे विन प्रकृत जिंदगी ।
रक्त यौवन का मंदिर यह, मृदु नशीली मत्त लट्ठा ॥

। किन्तु नृप सिद्धार्थ त्रिसला ने सुना विवस्वत समी का ।
॥ रूप, रंग, लावण्य गुण-की, दृष्टि से विस्तार उनका ॥

तो कलिङ्गाधिप-सुता पर, शुभ यशोदा नाम जिसका ।
मुग्ध हो आया हृदय अति, सुत-बन्धु-हित-हेतु उनका ॥

। भाव त्रिसला और नृप के, जब कलिङ्गाधीश ने भी ।
॥ ज्ञात कर पाये तभी वे, शीघ्र आए ले शिबि भी ॥

नाम था जितशत्रु इनका, निज सुता को साथ लाए ।
देख जिसका रूप गुण, सिद्धार्थ त्रिसला मुस्कराए ॥

। सत-बन्धु के सम्बरण-हित, वे सभी विधि से लुभाए ।
॥ प्रश्न पर यह बात कैसे, कौन सन्मति को सुनाए ?

नृपति बोले, 'तुम्हीं त्रिसला ! वृत्त सन्मति को बताओ ।
और उनको किसी विधि भी, ब्याह करने की मनाओ ॥

। क्योंकि तुम ही साध सकती, बात यह मेरी समझ में ।
॥ मातृपद के जोर से तुम, मना सकती हो तनिक में ॥

'मैं अभी तैयार लेकिन, आप भी आना वहाँ ॥'
दिया उत्तर राजिवर ने, 'आपका क्या वह न सुतवर ?'

। नृपति बोले विहस, 'अच्छा, रात जब होगी अभी तब ।
॥ ब्याह का प्रस्ताव रखना, वीर के सम्मुख सुनीर ॥

वाद में मैं आऊँगा तब, पुष्टि करने को तुम्हारी ।
पूर्ण होगी इस तरह से, समझता इच्छा हमारी ॥

इस तरह अब रात का यह, कार्यक्रम हो गया निश्चित ।
 उधर नव तरुणी यशोदा, निज शिविर में सुदित अविदित ॥

रूप का अभिमान किञ्चित्, कर रहा अभिभूत उसको ।
 बाह्य से वह कुछ लजाती, पर अमित अहलाद उसको ॥

‘गए सन्मति घूमने को, हैं अभी ही इसी पथ से ।’
 शब्द उसके कर्ण-कुहरो, में पड़े कुछ मञ्जु-स्वर-से ॥

भनभनाये तार कोमल, हृदय-वीणा के सिहर कर ।
 पुनः आवर्तन इन्हीं का, हो रहा उर में घुमड़ कर ॥

वीर प्रत्यागामन-दर्शन, हेतु इच्छा मुस्काई ।
 हृदय स्पन्दित हुआ-सा, द्वार पर वह शीघ्र आई ॥

सान्ध्य-वेला में खड़ी निज, शिविर के अव द्वार पर वह ।
 कल्पना-हिन्दोल पर अब चुप खड़ी भी डोलती वह ॥

अरुण उषा-से मधुर, कुछ थिरकते मुदु भाव उर पर ।
 वर्द्धमान स्वरूप के कुछ चित्र बनते हृदय-पट पर ॥

कामना आकुल बनाती नव-मिलन इच्छा जगाकर ।
 देखते सहसा कि सन्मति, जा रहे गृह, पर्यटन कर ॥

दिव्य उन्नत भाल उनका, सौम्य सुगठित कान्तिमय तन ।
 किन्तु नत दग किए जाते, सोचते कुछ मौन मूढमन ॥

निर्निमेष नयन-चषक से, पिया सन्मति-रूप-रस कुछ ।
 सोचती ‘मुझको’ यशोदा, देख जाए वे नहीं कुछ ॥

कौन कानन में विचारते हो गए वे दृष्टि-ओभल ।
 हार क्यों मन मानता-सा, टीस खाते भाव कोमल ॥

रूप क्या वह रूप था मम रूप से भी रूपमय कुछ ।
 हीन मेरा रूप क्यों पर, दूसरों से श्रेष्ठतर कुछ ॥

इन विकल्पों में यशोदा, हो रही गुम-सुम हुई-सी ।
 इधर सन्मति महल पहुंचे, शान्ति-मुद्रा प्रशमता-सी ॥

रात का तम सघन-सा अब, अत होता जा रहा है ।
 चाँद तारे हँसे नम में, समय बढ़ता जा रहा है ॥

वर्द्धमान स्वकक्ष में थे, सोचते बैठे हुए वे ।
आगई, सम्प्राप्ति त्रिसला, निरत विनयाचार में वे ॥

भक्ति से कर विनय स्वागत, उच्च आसन पर बिठाया ।
स्नेहयुत आशीष-वादन, मात से सुख-पूर्ण पाया ॥

प्रेम से बोलीं जननि मृदु - प्राय रहता सोचता-सा ।
तु अकेले में हुआ क्या, मनन करता साधु जैसा ॥

कुछ नहीं जब तब कभी मैं, लोक क्या है ? स्वयं क्या हूँ ।
इन्हों प्रश्नों में रमा-सा, सोचता रहता यहाँ हूँ ॥

बन रहे तुम तों अभी से, दार्शनिक से इस जगत में ।
नहीं इतने में कहीं से, हो गया मैं दार्शनिक मैं ॥

किन्तु त्रिसला मृदुला बोलीं - वत्स, मेरे आश-दीपक ।
एक चिर अभिलाष मेरी, क्या भोगे कुल-प्रदीपक ॥

कब नहीं आदेश मैं तब, कहो मैंने है निवाहा ।
मैं सदा निश्चित करूँगा, आपने यदि उचित चाहा ॥

उचित का बन्धन कहां क्या, वत्स, तुमने यह लगाया ।
अन-उचित क्या कहूँगी, मम, तुम्हीं में सब कुछ समाया ॥

सुत-बधू और पौत्र-दर्शन, की हृदय चिर साध साधे ।
आज आर्या समय वह जब, तू सफल मम आश कर दे ॥

वीर विस्मृत मुस्कराए, मोह का यह जाल कैसा ?
मात ममता आपकी यह, कर रही जो प्रश्न ऐसा ॥

आगए सिद्धार्थ नृप भी, इसी वार्ता के कथन में ।
किया सन्मति ने विनय युत, पितृ-स्वागत निज भवन में ॥

उन्हें भी दे उच्च आसन, आप बैठे उचित थल पर ।
प्राप्त कर आशीष उमकी, था मुदित अतिवीर-अन्तर ॥

नृपति बोले, मोह, ममता, की चली यह बात कैसी ?
तरुणवय सन्मति तुम्हारी, फिर कहो कैसी उदासी ?

कह रहे सन्मति, कि सहसा, मात त्रिसला ने कहा यों ।
व्याह का प्रस्ताव स्वखा, वह अस्वीकृत किया है यों ॥

वत्स ! कहते ठीक तुम हो, जानता मैं भी तथा यह ।
आत्म, जग-कल्याण के हित, हुआ सच ही जन्म तब यह ॥

तुम धरोगे साधु-दीक्षा, समय पर पकने जरा दो ।
आदि तीर्थङ्कर ऋषभ वत, पथ अपना भी बना लो ॥

ऋषभ स्वामी ने प्रथम तो, गृहस्थाश्रम ही बसाया ।
बाद में फिर त्यागकर - आदर्श को भी था निभाया ॥'

पिता उत्तर में कहा यों, पुत्र प्रिय ने अति विनय-युत ।
'ठीक, उनकी आयु पर थी, तीन पल्यों की सु-विस्तृत ॥

किन्तु मेरी आयु उनसे, चौथियाई भी नहीं है ।
काल का प्रतिफलन ऐसा, अतः स्वर्ग-शुभ नहीं है ॥

किन्तु बौली मात त्रिसला - वत्स ! क्या पूरी न होगी ?
आश तब माता-पिता की, क्या अधूरी ही रहेंगी ?

'मात ! अब भी मोह युत हैं, शब्द निकले आपके यह ।
मैं परिस्थितियाँ समी कुछ, आपके सम्मुख चुका कह ॥

जन्म इसी अनादि-जग में, रहे मैंने हैं अमित ही ।
हुये होंगे मात-पित भी, इस तरह मेरे बहुत ही ॥

वे कहाँ अब, मिट गए सब, मोह किस-किस का निमाऊँ ?
सार क्या संसार में अब, आपको क्या मैं बताऊँ ?

देवता भी इस भलुज के, जन्म पाने को तरसते ।
क्यों कि नर तन प्राप्त करके, साधु अत है पाल सकते ॥'

पुत्र प्रिय यह बात कैसी, विश्व-सुन्दरि जो यशोदा ।
गुणवती मृदुभाषिणी वह, जो बनेगी सर्व सुखदा ॥

तब सु-परिणय हित बुलाई, वह कलिगाधिप सहित है ।
फिर तुम्हारी बात यह क्या, अस्तु-स्थिति से रहित है ॥'

'व्यर्थ मैं ही श्री पिता जी, कष्ट-धृता है उठाया ।
बिना मेरी राय के क्यों, आपने उसको बुलाईया ?

सोचता मैं और कुछ हूँ, कर रहे हैं आप कुछ यह ।
मैं धरुंगा साधु दीक्षा, पूर्व निश्चय मम हुआ यह ॥

१. आज नारी इस जगत में, रह गई बस भोग का रस ।
॥ वानप्रस्थी रख रहे हैं, भोग-हित युवतियाँ दश-दश ॥

हो रही हिंसा चतुर्दिक धर्म के ही नाम पर है ।
मौस लोलुप व्यक्तियों का, सघ रहा यों स्वार्थ नित है ॥

१. दीन पीड़ित प्राणियों की, वेदनाएँ चिर कारहें ।
॥ कर रही आवाहन मेरा, आज रौरव यातनाएँ ॥

यज्ञ के मिस हो रही जो, दुष्ट जन का स्वार्थ-साधन ।
मुझे जिसका, पूर्ण कतना, धर्म के ही पथ विघटन ॥

१. मैं न हिंसा को मिटाना, चाहता हूँ हिंस जल से ।
॥ मैं बुझाऊँगा अनल यह, मृदु अहिंसा के सलिल से ॥

अतः मुझको इष्ट अब है, नहीं परिणय यह रचना ।
ब्रह्मचर्यादर्श मुझको, विश्व के हित है दिखाना ॥

१. मूक थीं त्रिसला सुदेवी, किन्तु नृपवर ने कहा यों ।
॥ 'राज्य का आदर्श भी तो, तुम्हें रखना चाहिये यों' ॥

किन्तु सन्मति ने कहा यों, 'राज्य तो संसार बन्धन ।
नित बढ़ता और रचता, कर्म का यह जाल चरण-चरण ॥

१. राज्य-लिप्सा, भोग-लिप्सा, मिटी किसकी इस जगत में ।
॥ अग्नि यह वह जो घघकती, द्रव्य हित ही हर समय में ॥

है बुझी कब प्यास तृष्णा, प्राणियों की किसी विधि भी ।
गृहण करता सरित जल नित, तृप्त पर जल-निधि कभी भी ?

१. चक्रवर्ती भी नृपति-गण, कहाँ इस जग में रहे हैं ।
॥ मृत्यु से ही हार खाकर, अन्त में जग से गये हैं ॥

भाग्य से पाया कहीं यह, मनुज-जन का उचित साधन ।
क्यों न फिर मैं कर्म-क्षय हित, करूँ मुनिव्रत का प्रसाधन ॥

१. इस तरह से जीव के हैं, छूट सकते कर्म सारे ।
॥ पहुँच सकता इस तरह वह, विश्व-जल-निधि के किनारे ॥

नृपति त्रिसला देखते मुख, मौन आपस में हुए अब ।
कहा नृप से किन्तु सहसा, अश्रु ने शान्त नीरव ॥

‘आर्य ! अब तो व्यर्थ लगता-व्याह’ हित इनको मनाना ।
ये विरागी, रोककर अब, व्यर्थ इनका दिल दुखाना ॥

सुखी अब हो नहीं सकते, ये गृहस्थी-जाल में हैं ।
और इनको देख उन्मन, हम न रह सकते सुखी हैं ॥

‘शुभ ! कहती ठीक इसका, सार्वभौमता से पगा मन ।
और भोगों के घृणित जग, से भगा इनका सु-चेतन ॥

नीड़ शश्वत, प्राप्त-हित हृद, है हुआ इनका सु-जागृत ।
दुखी जीवों को सु-करुणा, दान देने को समुद्यत ॥

नृपति का सुन यह सुउत्तर, रात्रि-वरी बोली स्व-सुत से ।
‘मैं नहीं अब रोक सकती, पुत्र प्रिय तुमको सु-पथ से ॥

किन्तु ममता एक मेरी, जग रही है कष्ट कैसे ।
तुम सहोगे शीत, वर्षा, ग्रीष्म के दुख बज्र जैसे ॥

‘किन्तु मात विवेक शीला, भूलतीं तुम इस जगत में ।
नर्क-से दुख महा रौरव, सह चुका बहुवार हूँ मैं ॥

ये न दुख उन-से भयाभय, मरण-जन्मों के जटिल-से ।
फिर न माँ तब पुत्र ऐसा, जो डरेगा संकटों से ॥’

‘जानती सन्मति तुम्हें मैं, जन्म से तू साहसी है ।
और तेरे धैर्य से ही, बँध रही हिम्मत मुझे है ॥

मोह का आवेग सच यह, जो कि निकले वचन ऐसे ।
तुम कहीं जाओ जगत में, कामना बस रहो सुख से ॥’

कण्ठ भर आया सु-माँ का, किन्तु साहस कर कहा यह ।
‘केवली हो जब करोगे - विश्व-हित, होगा सु-दिन वह ॥’

‘धन्य माँ श्री धन्य !’ सहसा, विनत सन्मति सहज बोले ।
‘धन्य आर्यादर्श महिला’ नृपति मुख से शब्द निकले ॥

भाव गदगद थे सभी के किन्तु नृप भर स्वांस बोले ।
‘वत्स ! मम स्वीकृति तुम्हारे, हित सफलता द्वार खोले ॥

रात्रि-नृप किस हेतु आए, और अब क्या होगया है ।
है सु-बलिहारी समय की, यह विचक्षण क्षण नया है ॥


‘‘चिर आशी हैं आपका मैं विसरगुत थे वोर बोले ।
कदा तदनन्तर उन्होंने पास श्रद्धा मज्जि घोले ॥

‘धन्यपिताजी धन्य जननि मम,

धन्य, धन्य आदर्श ललापः।

धन्यभारत मम मिले आप सम,

मात-पिताः अनुपमः अभिरामः ॥२॥



श्री १२
११११११११
११ ११

हो गया समरस सवेरा, फैलता आलोक ।
 रागसम छिपता दिखाता, चिर किरिति का लोक ॥
 जागते अब नींद से सन्मति, कि उगता सूर्य ।
 है लगा उनको बुलाते, साधना के तूर्य ॥
 'ओम् सिद्धार्हन्त वन्दन', शोश विनत समक्ति ।
 पूर्ववत् फिर जग उठी वह, भावपूर्ण विरक्ति ॥
 चल धरूँ अब साधु दीक्षा, सोचते यों वीर ।
 जिन्दगी हो पूर्ण, काटूँ कर्म की जञ्जीर ॥
 धन्य मैं जो मात-पित ने, की मुदित स्वीकार ।
 मम तपस्या-प्रार्थना भी, अब न सोच-विचार ॥
 कर रहे जब चिन्तवन यों, वीर निज में लीन ।
 प्रशम लौकान्तिक सुरपराय, आगए रति-हीन ॥
 आ किया वन्दन, विनय युत शान्त वे मतिमान ।
 और बोले, धन्य स्वामिन् आप हैं धीवान ॥
 आपने यह सत् विचारा, है अथि संसार ।
 सार इसमें है नहीं कुछ, मोह का आगार ॥
 आपने मुनिव्रत गृहण का, दृढ़ किया सु-विचार ।
 जन्म सार्थकता मनुज की, मोक्ष का यह द्वार ॥
 है न मिलता यह मनुज भव बार-बार सदैव ।
 साधना सम्पन्न इसी में यहीं मिटता दैव ॥

कर्म का वह आवरण जो, किए आत्म मलीन ।
 साधना से यहाँ होते घातिया सब क्षीण ॥
 आप स्वयं विवेक आलय, धन्य मानव-रत्न ।
 जा रहे करने स्व-पर हित, प्राप्य दुर्गम यत्न ॥
 काम को इस तरुण वय में, कर रहे विमु नष्ट ।
 हो रहे अक्रान्त जग-जन, है इसी से अष्ट ॥
 आपकी सतदृष्टि अन्तर, दूर सब दुर्भाव ।
 साधना के हेतु केवल, जग रहा चित चाव ॥
 आपके सद्भाव हमको नाथ ! लाये खींच ।
 आप सचमुच हैं सफल जन छोड़ते जग कींच ॥
 देव दर्शन आपके कर दूर इच्छा भार ।
 धन्य हम सौभाग्य पाया, 'दर्श' का उपहार ॥
 आपसे निर्मल हमारे, भी बने सु-विचार ।
 है सहज जिससे सदा ही, आत्म का उद्धार ॥
 आगए सन्मति पिता-माँ, वे वहाँ पर साथ ।
 वीर सुरगण ने जिन्हें लाख नत किये निज माथ ॥
 देव बोले—'आप पितु-माँ, के उभय आदर्श ।
 धन्य, अनुमति आपने जो, दी इन्हें सह-हर्ष ॥'
 ये धरेंगे साधु दीक्षा, आत्म में क्रिय मार्ग ।
 आत्म हितकर ये करेंगे, विश्व का कल्याण ॥
 मौन थे सन्मति कि बोले, भूपवर सिद्धार्थ ।
 'यह समझ हमने न रोका, स्व-पर कल्याणार्थ ॥'
 'आप हैं मतिमान नृपवर, दूर दृष्टा विज्ञ ।
 है तमी इनको न रोका, आप देव न अज्ञ ॥'
 देवगण ने नृपति उत्तर -- में कही यह बात ।
 फिर कह- 'अब जा रहे हम, स्वर्ग को अवदात ॥'
 और तदनन्तर किया फिर, भक्ति सहित प्रणाम ।
 नृपति, रानी, वीरवर को, सुर गए निष्काम ॥

बाद लौकान्तिक-गगन के, सुदृढ़ वीर विराग ।

जग गया अब तो हृदय में, भाव समरस त्याग ॥

वीर बोले - 'पूज्य पितृ-माँ, करूँगा प्रस्थान ।

सोचता निज वस्तुओं को मैं करूँ सब दान ॥'

नृपति बोले ठीक है यह, दान की सदवृत्ति ।

सोचते हम और भी कुछ दान दो सम्पत्ति ॥'

भूप, त्रिसला, वीर के अब, इस सु-निश्चय रूप ।

दानशालाएँ गई खुल, बहुत बृहत अनूप ॥

मुक्त हाथों बट रहा है, दान चारों ओर ।

दान-द्रव्यों का न फिर भी, आ रहा है छोर ॥

पुस्त अब दर पुस्त तक को, प्राप्त सबको द्रव्य ।

चल रही चर्चा चतुर्दिक, दान यह तो भव्य ॥

वीर के वैराग्य का भी, प्रकट पुर में वृत्त ।

मोहवश व्याकुल हुए सब, नगर जन मृदु चित्त ॥

किन्तु सन्मति सौम्य मुद्रा, हृदय अति गम्भीर ।

निकट जिनके मोह युत जन, विगत मोह-समीर ॥

जब चले सन्मति विपिनि को, साथ उमड़ी भीड़ ।

ज्यों कि पंखी जा रहे हों, छोड़कर निज नीड ॥

करुण सागर-सा उमड़ता, जा रहा चहुँओर ।

मन व्यथित-से दिख रहे जन, दुख रहा मक्कमोर ॥

वीर-आकर्षण-खिचे-से, साथ जाते व्यक्ति ।

रोकने पर भी न रुकते, वीर प्रति अनुरक्ति ॥

पगे उनमें जा रहे हैं, तरुण बालक बृद्ध ।

मोह तज पर वीर जाते, हृदय करने शुद्ध ॥

किन्तु नायक का भला क्यों, व्यक्ति तज दे संग ?

चिर सहायक व्यक्ति की क्यों, प्रीति कर दें भंग ?

जब कि पहुँचे नगर बाहर, लौटने के अर्थ ।

कहा सन्मति ने विनय युत, किन्तु सब कुछ व्यर्थ ॥

साथ आये विदा करने मात-त्रिशला-भूप ।
 वचन कहने को समुद्यत, कण्ठ गदगद रूप ॥
 अतः समरस शान्त सन्मति, ने कहा गम्भी ।
 'दूर पुर से आगए अब, लौटिये घर धीर ॥
 योग और वियोग का तो, इस जगत में खेल ।
 कब रहा संयोग सब कुछ, काल देता ठेल ॥
 आप ज्ञानी सोचिए यह, मोह का उद्वेग ।
 जो विकल कर रहा सबको, व्याज्य वह आवेग ॥
 नृपति ने साहस सहित तब, कहा 'नागर बन्धु !
 व्यर्थ अब तो है बढ़ाना, मोह का दुख-सिन्धु ॥
 जा रहे यह तो सुनप्य पर, है न दुख की बात ।
 'चिह्न इनके त्याग के कुछ, जन्म से ही ज्ञात ॥
 आज आया समय वह जब, यह रहे सब त्याग ।
 जा रहे क्रियमाण करने, सफल विश्व-विराग ॥'
 भूप की यह बात सुनकर, मौन थे सब लोग ।
 दिख रहे अति तुच्छ सबको, अब जगत के भोग ॥
 मात त्रिशला ने कहा तब, धार उर में धीर ।
 'तुम सफल हो कामना बस यही अन्तिम वीर ॥'
 'धन्य श्री मात-पिता तब, ज्ञानपूर्ण विवेक ।
 धन्य मैं हूँ आपको पा, सफल जन्म अनेक ॥
 क्षमा त्रुटियाँ कौजिसे सब, जान अपना बाल ।
 कह रहे जब बात यह सुर-आगए तत्काल ॥
 पुष्प वर्षा हुई नम से, वीर का जयनाद ।
 प्रतिध्वनित तब किया सबने, गुञ्जरित सुनिनाद ॥
 किंतु समरस आत्म दृष्टा, वीर ने सबिवेक ।
 सौम्य अमृत-रस-धुले-से, कहे शब्द कुछेक ॥
 'सूर्य ढलता जा रहा अब, लौटिए जन-बृन्द ।
 तोड़िए अब तो सु-जन जन मोह के दृढ़ फन्द ॥'

धार तदनन्तर उन्होंने, माँ-पिता प्रति भक्ति ।
 किया अन्तिम विदा वादन क्षीण ममता शक्ति ॥
 दिया आशिष माँ-पिता ने, 'हो, सफल मम पुत्र !
 लक्ष्य हो तव पूर्ण जीवन - का खिले शत पत्र ॥'
 शेष पुर्जन से विदा भी, माँगाकर श्री वीर ।
 थे समुद्यत वन-गमन को, हृदय अति गम्भीर ॥
 इन्द्र ने इतने समय में, पालकी अभिराम ।
 की उपस्थित था कि जिसका, चन्द्रप्रम शुभ नाम ॥
 वीर किञ्चित् मुस्कराये, और बोले, 'इंद्र !
 कष्ट इतना कर रहे क्यों, आप सौम्य सुरेन्द्र ।'
 इन्द्र बोला, 'आपका यह, समग-सुकृत प्रभाव ।
 जो कि मेरे हुये आने, के यहाँ सद्भाव ॥
 राज्य-जिसके लिए करते व्यक्ति हैं उत्पात ।
 भरत-बाहुवलि कि जिसके हित लड़े हो आत ॥
 तथा कैकेयी जननि ने, स्व-सुत-हित कर आश ।
 दिया रघुवर को चतुर्दश, वर्ष का बनवास ॥
 महामारत का समर भी, राज्य के ही अर्थ ।
 हुआ जिसमें हुए अग्रणित, दर्दनाक अनर्थ ॥
 उसे छिनकी रेंट-सा तज, जा रहे हैं आप ।
 देव ! इससे और गुस्तर बात क्या निष्पाप ?
 घन्य है निज भाग्य पाया, जो कि ऐसा योग ।
 आपके दर्शन सुश्रवा, का मिला संयोग ॥'
 इंद्र आग्रह देखकर, श्री वीर बैठे शांत ।
 चन्द्रप्रम पालकी भीतर, सौम्य अद्भुत कांति ॥
 हुए जय के नाद सहसा, गुञ्जरित भूव्योम ।
 उच्च यह उद्घोष, बोले ज्यों सभी के रोम ॥
 श्याम दशमी माह मंगसिर, की सु-सांध्य ललाम ।
 चला दिए वन पालकी में, वीरवर निष्काम ॥

और लौटे स्व-पुर नागर, नृपति राज्ञी साथ ।
 किंतु त्रिशूलानन्द सन्मति, अब न उनके साथ ॥
 थी विचित्र दशा सभी की, क्या कहूँ उपमान ?
 कभी आकुल कभी समरस, जान कभी अजान ॥
 उधर समतापूर्ण सन्मति, जा रहे गतिमान ।
 ज्ञातृखण्ड सु-विपिन पहुँचे, कामहत धृतिवान ॥
 हुए त्यागी त्याग भूषण, वस्त्र वे दिग्गेष ।
 और लुब्धित किए सारे, पञ्चमुष्टी केश ॥
 'ॐ नमः सिद्धेभ्यः' कह वह शिला पर शांत ।
 मुख किये उत्तर विराजे, वीरवर सम्भ्रान्त ॥
 सांध्य का ढलता समय यह, स्वर्ण-सा स्वयमेव ।
 विनय वंदन कर गये वे, स्वर्ग को सब देव ॥
 अब परिग्रह का न सन्मति - पर रहा कुछ लेश ।
 मान, माया, लोभ रति भय, आदि सब निःशेष ॥
 सूर्य अस्तंगत हुआ-सा, फैलता तम-जाल ।
 वीर थे पर साधना-रत, भूल सब जग-हाल ॥
 वे वहाँ बैठे अचल-से, मूक नीरव गात ।
 ध्यान ही साकार हो ज्यों ध्यान में निष्पात ॥
 आत्मिक सत् दृष्टि उनकी, बाह्य दृष्टि विहीन ।
 आ रहे अब हैं न उर में, भाव कियत मलीन ॥
 सघन होती जा रही है, अब अँधेरी रात ।
 किंतु सन्मति के लिये यह, है न भय की बात ॥
 वे नहीं उद्विग्न किञ्चित्, कर रहे कुछ याद ।
 ले रहे वे तो अलौकिक आत्म का सुख स्वाद ॥
 समय जैसे बढ़ रहा है, जम रहा है ध्यान ।
 वीर का अंतर्जगत है शांत साम्य महान ॥
 ध्यान में आरुढ़ इनको देख कुछ निष्पन्द ।
 तारिकाएँ क्या गगन में, मुस्करातीं मंद ?

किन्तु सन्मति के नयन तो, रूप जग से बंद ।
 वे न सुनते अब तनिक भी, लोक के छवि-छंद ॥
 भूल-प्यास न तनिक उर में, कर सकी कुछ खेद ।
 भूलकर सब ध्यान में रम, भाव हैं निर्वेद ॥
 रात आई ज्योंकि इनको, जो डराने हेतु ।
 जा रही निष्फल न पाया, चिर विजय का केतु ॥
 छा रही प्राची क्षितिज पर, लालिमा मुस्कान ।
 रवि उदय की स्वर्ण किरणों, फैलती अम्लान ॥
 कर रही जो वीर का ज्यों, हैं सुमग अभिवाद ।
 किन्तु सन्मति लीन योगी, दूर हर्ष-विषाद ॥
 सूर्य-किरणालोक में मुख, कांति पूर्णपूर्व ।
 साम्य-दिनकर ज्योति मय-सा, छवि न ऐसी पूर्व ॥
 फुदकते से गा रहे अब, खग प्रभाती गान ।
 किन्तु सन्मति को न कुछ भी, लोक का है मान ॥
 तीन दिन के ध्यान का था, शुभ किया संकल्प ।
 एक आसन में वहीं दृढ़, कर रहे अविकल्प ॥
 भ्रून हिलती दृष्टि भी थिर - नाशिका के अग्र ।
 आधि व्याधि उपाधि उनको, कर न पाई व्यग्र ॥
 समय भगता जा रहा है, ध्यान में वे लीन ।
 कर्म का आना स्का है, ऐषणाएँ क्षीण ॥
 हो गई पूरी अवधि अब, तीन दिन की सर्व ।
 दृग प्रशम वे पारणा-हित, चल दिए बिन गर्व ॥
 समिति ईर्या पालते वे, जीव-रक्षा-भाव ।
 दब न जावें जंतु लघु भी, हो न उनके घाव ॥
 विन निमंत्रण ही चले वे, पारणा के अर्थ ।
 ध्यान उनको निज क्रिया से हो न घटित अनर्थ ॥
 जा रहे उस ओर अब वे, है जिधर कुल ग्राम ।
 ज्ञात कुलनायक जहाँ के भूप का है नाम ॥

कुल नृपति ने भक्तियुत हो, कर सविधि सु-विचार ।
 ॥ १ ॥ था दिया सन्मति सु-मुनि को, क्षीर रस आहार ॥
 कर रहे जब पारणा विभु, देव दुँदुभिनाद ।
 ॥ २ ॥ पुष्प वर्षा, रत्न वर्षा और जय-जय नाद ॥
 हो उठा सहसा वहाँ पर, दिव्य यह सौन्दर्य ।
 ॥ ३ ॥ लो बहा सुरभित मस्त भी, पञ्च ये आश्चर्य ॥
 धन्य कुल नृप ने दिया जो, शुद्ध शुभ आहार ।
 ॥ ४ ॥ वीर-से सत्पात्र मुनि को, धन्य यह सत्कार ॥
 पारणा पश्चात् लेकिन, बन गए मुनि वीर ।
 ॥ ५ ॥ साधना में रत हुए जा, वे कहीं घर धीर ॥
 ध्यान करते एक स्थल पर, तीन दिन गम्भीर ।
 ॥ ६ ॥ फिर अमरण कर दूसरे स्थल, जा पहुँचते वीर ॥
 इस तरह दृढ़ मोह वन्धन, हो न पाते पृष्ठ ।
 ॥ ७ ॥ इस तरह सम प्राय रहता, सौम्य जीवन-पृष्ठ ॥
 किंतु वर्षा काल में वे, एक ही हाँ स्थान ।
 ॥ ८ ॥ चार मासों तक निरंतर, साधते हैं ध्यान ॥
 हो विराधित नहीं जिससे, जीव-राशि अपार ।
 ॥ ९ ॥ कीठ-कृमि, तरु घास का जो, रूप लेती धार ॥
 और जिससे कर्म-आश्रय, हो न कुछ अनजान ।
 ॥ १० ॥ इसलिये करते न मुनिवर, अन्य स्थान प्रयाण ॥
 वीर करते साधना सब, भूल जग जंजाल ।
 ॥ ११ ॥ यातनायें भी न उनको, कर सकीं वेहाल ॥
 भूख की पीड़ा न उनका, कर सकी कुछ हास ।
 ॥ १२ ॥ मास छः छः मास के वे, माड़ते उपवास ॥
 पर जुधा भी थी न उन पर, पा सकी कुछ जीत ।
 ॥ १३ ॥ क्षीण होता था कलेत्र, पर न मन भयभीत ॥
 आत्म-दृष्टा जानते वे, नाशवान शरीर ।
 ॥ १४ ॥ आत्म निज शाश्वत सदा ही, फिर बनूँ न अधीर ॥

इसीविधि ही सोचकर वे, जीतते हैं प्यास ।
 सुखता जब कण्ठ होते, तब न तनिक उदास ॥
 वेदनीय दु-कर्म का यह, जानते विस्तार ।
 है जिसे करना उन्हें यों, आत्म से ही चार ॥
 जब कि जाड़े हैं कड़के - की गिराते शीत ।
 सिकुड़ते जन जब कि कहते, 'है विकट यह शीत ॥'
 जब कि जमती नदी, होती - उपल को भी वृष्टि ।
 जब नहीं कोहरे को भी, पार करती दृष्टि ॥
 अग्नि की जब शरण लेते, वस्त्र पहने व्यक्ति ।
 और सी-सी तदपि करते, स्व-तन में अनुरक्ति ॥
 योगि सन्मति सरित-सर-तट, माढ़ते तब योग ।
 पूर्व के यों कर्म-मल का मेटते संयोग ॥
 और जब है ग्रीष्म आती, भूमि बनती तप्त ।
 सुखते सर-नदी-नाले, सलिल होता लुप्त ॥
 सूर्य किरणें ज्वलित शोलों - सीं बरसतीं उग्र ।
 विहग भगते छोड़ अण्डे, प्यास में अति व्यग्र ॥
 जब कि चलती अनल-सी लु, फुलसता संसार ।
 जब न करते मनुज, पशु, खग एक पग संचार ॥
 वीर तब संतप्त गिर-शिर, धारते हैं ध्यान ।
 पूर्व कर्मों के समिधि को, दग्ध करते जान ॥
 ढाँस मच्छर, कनखजूरे, सदा देते त्रास ।
 पर न सन्मति कभी भरते, दुख भरा उच्छ्वास ॥
 शेर चीते लकड़भग्गे, हिंस्र जन्तु विहार ।
 कर न पाता कभी उनमें, भीति का सञ्चार ॥
 सौम्य मुद्रा और उनका, परम ऋजु आचार ।
 सर्वहित करुणा सभी में, वैर करती चार ॥
 कहीं मच्छर काट ले तो, व्यक्ति कहते 'क्लेश' ।
 वीर होते पर न बेकल, लोक-बुद्धि न शेष ॥

बाह्य-भीतर से परिग्रह, ग्रन्थि-हृत दिग्वेष ।
 वासना के चिह्न उनमें, थे न किञ्चित् शेष ॥
 बाल से वे निर्विकारी, कामनाएँ भूल ।
 नम्र रहते परिग्रह तज, दुःख का जो मूल ॥
 वासना : रहती हृदय में, और बाहर लाज ।
 घर न पाता अतः दीक्षा, नम्र लोक-समाज ॥
 किन्तु सन्मति आत्म-शासक, विगत इच्छा-काम ।
 मानवी कमजोरियों पर, विजय वे अभिराम ॥
 योग और वियोग में वे, सदा समरस भाव ।
 अतिमय उनका हृदय-मन, प्रशम सम्यक् भाव ॥
 मोहनीय चरित्र, कर्मावरण - यों चकचूर ।
 किया करते नित्य सन्मति, यत्न यों भरपूर ॥
 रमणियों में वान प्रस्थी, भी बने अनुरक्त ।
 बात क्या फिर अन्य की पर वीर पूर्ण विरक्त ॥
 रूपसी-सौन्दर्य-वैभव, पर न सन्मति मुग्ध ।
 धवल उनका चरित पावन, श्वेत-सा ज्यों दुग्ध ॥
 वीर चर्या के विकट दुख, भोगते सम-भाव ।
 धूमते जो पालकी में, आज नंगे पाँव ॥
 मार्ग कंकड और पत्थर, शूल से आकीर्ण ।
 अभय चलते पैर होते, कहीं पूर्ण विदीर्ण ॥
 किंतु सन्मति को न इसकी, ओर कुछ भी ध्यान ।
 निरत होते साधना में, हृदय ऋजु अम्लान ॥
 साधना में एक आसन में सदा आसीन ।
 कभी विचलित वे न होते, कष्ट के आधीन ॥
 एक आसन : माढ़ लेते, गिरि सदृश निष्कम्प ।
 चलित उनको कर न पाता, प्रबलतर भूकम्प ॥
 कभी हैं वे खड़े होते, अचल कायोत्सर्ग ।
 निर्जरा करते प्रशम सह, प्रबल कट्ट उपसर्ग ॥


फूल-सी मृदु सैज पर जो, शयन करते नित्य ।
 तथा जिनकी व्यवस्था में, लगे रहते भृत्य ॥
 अब कभी वे रात भर भी, शिला पर आसीन ।
 भूलकर विश्राम, रहते आत्म-चिन्तन-खीन ॥
 कभी पिछले प्रहर निशि में, सजग सोते शान्त ।
 एक करबट से सदा वे, पर न किञ्चित् क्लान्त ॥
 वेदनीय दु-कर्म का यों, मेटते वे लेख ।
 और निर्मल आत्म-पद की, खींचते हैं रेख ॥
 क्रोध का आवेग उनको, कर न पाता उग्र ।
 शान्त हृदय पयोध-सा होता न कुछ भी व्यग्र ॥
 क्रोध-कारण भी न उनमें, उगा पाता क्रोध ।
 क्रोध-अवसर पर सदा वे, हृदय लेते शोध ॥
 सबल होकर भी न उनमें, दृष्टिगत आक्रोध ।
 साधु जीवन का सु-सहचर, है सुमग सन्तोष ॥
 अन्य लेकिन क्रोध के वश, उन्हें देते त्रास ।
 पर न बदला-खोम से वे, छोड़ते निश्वास ॥
 द्वेष या अज्ञान के वश पीटते जब लोग ।
 पूर्व अघ-हत-समय सन्मति समझ धरते योग ॥
 महाभीषण यातनाएँ, कर वज्र प्रहार ।
 डिगा पाते पर न उनको, दुष्ट कष्ट अपार ॥
 माँगते किञ्चित् नहीं वे, किसी से कुछ द्रव्य ।
 गुरु अभावों में प्रशम वे, साधना यह दिव्य ॥
 भूख का आवेग हो या, हो जटिलतम प्यास ।
 याचना फिर भी न करते, शान्त सहते त्रास ॥
 याचना करना बहुत ही, दूर की है बात ।
 माँगने के भाव तक की, लग न पाती घात ॥
 पारणा में यदि कभी भी, हुआ पूर्ण अलाम ।
 तो न वे उद्धिग्न मुख पर पूर्ववत् अमिताम ॥

अन्तरायं दुर्कर्म कां यह जानते परिणाम ।
 यों न कहते कुछ किसी से, अन्तरंग अकाम ॥
 खेद किञ्चित् भी न करते, भाव से गम्भीर ।
 और लामालाम में यों, सौम्य समरस बौर ॥
 यदि असाता के उदय से, होगई कुछ व्याधि ।
 तो न वे तजते कभी भी, आत्म-योग समाधि ॥
 रोग का आक्रोष उनमें ला न पाता शोक ।
 मग्न निज में प्राप्तकर कुछ, आत्म-निधि का लोक ॥
 वेदना के कर्म को वे, किया करते ध्वस्त ।
 आत्म से तन भिन्न लखकर, आत्म-चिन्तन व्यस्त ॥
 गमन करते कहीं चुभता, पैर में यदि शूल ।
 को न उसकी व्यथा में कुछ, सोचते प्रतिकूल ॥
 आँख में तिनका पड़ा तो, है न कुछ परवाह ।
 चोट लगने पर तनिक भी, हैं न करते आह ॥
 जान तन को भिन्न निज से, भूलते दुख-भार ।
 ध्यान में ही लीन रहते, आत्म-क्रोष निहार ॥
 मैल जम जाता स्व-तन पर, पर न करते ग्लानि ।
 लीन तप में वे न पाते, आत्म-निधि की हानि ॥
 डाल दे यदि धूल कोई, तो न वे उद्विग्न ।
 स्वच्छ कोई तन करे तो, भी न सुख में मग्न ॥
 मग्न उनका मानकर दो, तो न कुछ परवाह ।
 मान पाने की न उनमें, उमंगती चित चाह ॥
 सोचते वे यों, न है मम, उच्च तप बल ज्ञान ।
 विश्व जन अब तो करें मम श्रेष्ठतम सम्मान ॥
 मान या अपमान की यों, है न कोई वृत्ति ।
 सौम्य समतामय सादा ही पंथ है निर्वृत्ति ॥
 प्रौढ़ प्रज्ञा भी न उनमें, ला सकी अभिमान ।
 ऋद्धियों या सिद्धियों का, भी न उनको भान ॥

ज्ञान पाते जा रहे लेकिन, न करते गर्व ।
 विश्व-जन लघु ज्ञान पा भी, फूलते हैं सर्व ॥
 कर रहे तप दृढ़ जटिलतम, पूर्ण करने ज्ञान ।
 पर न केवल ज्ञान पाते, हैं न वे भ्रममान ॥
 सोचते अज्ञानकर्ता, कर्म है बलवान ।
 तप न जिसको नष्ट करता, और दृढ़ हो ध्यान ॥
 अतः ज्ञानावरण कारक, समिधि प्रवल अपार ।
 सबल तप-ज्वाला जलाकर, उसे करते चार ॥
 धर्म-पथ वे चल रहे जो, आत्म-वस्तु स्वरूप ।
 वे न शङ्का कियत करते, सत्य श्रद्धा रूप ॥
 धर्म करते चपल जग-जन, स्वार्थ से संलग्न ।
 प्राप्त फल होता न, होते, तो न तोष-निमग्न ॥
 हीन साधन पर न करते, स्वयं शांत विचार ।
 धर्म को दोषी बताते, अष्टतम आचार ॥
 पा न सन्मति सिद्धि, लाते -- पर न तुच्छ विचार ।
 आत्म-अन्वेषण किया करते स्व-त्रुटि-परिहार ॥
 दृढ़ तपस्या और करते, कर्म करने बिद्ध ।
 आत्म निर्मल कर उन्हें तो, आप होना सिद्ध ॥
 एक दिन ध्यानस्थ सन्मति, पास ग्राम कुमार ।
 बैल ले आ रहा कोई, ग्वाल मग्न विचार ॥
 कार्य उसको याद कोई, आ गया तत्काल ।
 देख सन्मति को वहाँ तब, शीघ्र बोला ग्वाल ॥
 'जा रहा मैं गाँव को हूँ -- कार्य है अनिवार्य ।
 देखना मम बैल आता -- पूर्ण कर निज कार्य ॥
 मौन पर सन्मति न बोले -- ध्यान में रत भाव ।
 समझ सन्मति छोड़ युगवृष, वह गया निज गाँव ॥
 बैल लेकिन हुए ओझल, कहीं चरते घास ।
 ग्वाल आया तब न देखे, बैल सन्मति पास ॥

ध्यान में रत वीर अब भी, ग्वाल पर अति क्रुद्ध ।
 सोचने वह कुछ लगा विन, बैल वह हत बुद्ध ॥
 दूर तक वह देख आया, खोज पर सब व्यर्थ ।
 कह रहा उसका हृदय 'यह हाय महा अनर्थ ॥
 बिना बैलों के न मेरा, चल सकेगा काम ।
 खाँयेंगे क्या बाल मेरे, मात्र प्रभु का नाम ॥
 भासता कुछ बैल मेरे, ले गये हैं चोर ।
 क्या इसी का ढोंग, चारों का यही शिरमौर ॥
 छद्मवेषी घात में रहता यहाँ दिन-रात ।
 चोर चले ले सटकते, माल ऐसी बात ॥
 देख अब भी बैल देदे, है नहीं कुछ बात ।
 अन्यथा सहना तुम्हें होगा प्रबल आघात ॥'
 मौन व्रत में लीन उत्तर, में अतः निःशब्द ।
 ग्वाल उत्तेजित हुआ कहने लगा अपशब्द ॥
 कान में ठोका नुकीला, दण्ड जब सुविशाल ।
 पर निरर्थक बज्र-तन में, वे अचल उस काल ॥
 वेदनाकृत कर्म सञ्चित, कर रहे यों नष्ट ।
 ग्वाल भी आश्चर्ययुत-सा, देख तपमें निष्ट ॥
 बैल उसको कुछ दिखाए, झाड़ियों के पास ।
 चर रहे गरदन मुकाये, जो हरित-सी घास ॥
 भूट गया गया बैलों निकट वह, भूलकर सब कृत्य ।
 कर रहा परिताप अब वह, 'क्यों किया दुष्कृत्य ?'
 बैल ले आया जहाँ पर, वीरवर ध्यानस्थ ।
 शीघ्र ही उसने निकाला, दण्ड जो श्रवणस्थ ॥
 फिर चूमा की याचना की, ग्वाल ने नत शीश ।
 पर तपस्या लीन सन्मति, द्वेष विगत मुनीश ॥
 एक दिन सन्मति चले श्वेताम्ब थल की ओर ।
 भूमि पर थी दृष्टि उनकी शोधते हर ओर ॥

तीर्थङ्कर भगवान् महावीर



चण्डकौशिक सर्प इनको, देख क्रुद्ध अपार ।
भर उठा भीषण धुआँ-सी, विषमयी फुंकार ॥
लो, विषैला हो गया थल, वृक्ष का पतझार ।
कर सका पर आत्म-योगी का न वह अपकार ॥
और इस पर क्रुद्ध विषधर, जान अपनी हार ।
वह चला करने जटिलतम, दन्त का दुर्बार ॥
पर न इससे लच सकी वह आत्म-शक्ति असीम ॥
योग में सब शान्त होते अणु ज्वलित निस्सीम ।

जा रहे कारुण्य उर में, सौम्य नीरव गात ।
 ग्वाल-बालों ने कही तब, मार्ग में यह बात ॥
 'देव ! करिए इस न पथ पर, आप तनिक विहार ।
 मार्ग में है चण्डकौशिक, सर्प का सञ्चार ॥
 दृष्टविष इस सर्प कारण, भस्म होते जीव ।
 विष भरा वातावरण सब, विषमयी निर्जीव ॥
 जबकि भरता वह भयंकर, प्राण हर फुफकार ।
 तब विहग, पशु और नर-तन, शीघ्र होते द्वार ॥
 इसलिए उस ओर जाता है न कोई पात्र ।
 जा सकी उस ओर बस वह, वायु गतिमय मात्र ॥'
 वीर किञ्चित मुस्काराये, फिर हुए गतिमान ।
 प्रान्त वह करने अभय वे, चला दिए धृतिवान ॥
 सोचते - 'विषधर भयङ्कर, किन्तु है बलवान ।
 क्रूरता उसकी नशे तो, हो अमित कल्याण ॥
 प्राणियों के ध्वंश में जो, शक्ति होती नष्ट ।
 वह न बदली जा सके क्या, आत्म, जग के दृष्ट ॥
 मैं डरूँ क्यों आत्म चिर है, देह जड़ है और ।
 जो कि निश्चय नष्ट होगी, काल का है कौर ॥'
 सोचते यों ही गए उस, मार्ग पर अतिवीर ।
 नाग-बिल सन्निकट जा तप-रत हुये गम्भीर ॥
 चण्डकौशिक सर्प इनको, देख क्रुद्ध अपार ।
 भर उठा भीषण धुआँ-सी, विषमयी फुझार ॥
 लो विषैला हो गया थल, वृद्ध का पतझार ।
 कर सका पर आत्म योगी, का न वह अपकार ॥
 और इस पर क्रुद्ध विष धर, जान अपनी हार ।
 वह चला करने जटिल तम, दन्त का दुर्बार ॥
 पर न इससे लच सकी वह, आत्म-शक्ति असीम ।
 योग में सब शान्त होते, अपर ज्वलित निस्सीम ॥

देख निष्फल सर्व निज बल, वह हुआ हत बुद्ध ।
देखता सन्मति सु-मुख को, जोकि ऋजु शम शुद्ध ॥

वह विनत फण, भक्ति जागी, वीर प्रति अभिराम ।
सुन रहा कुछ शब्द ज्यों अब, कर्ण में निज नाम ॥

‘भव्य प्राणी पूर्वं दुष्कृत, वश हुए तुम सर्प ।
छोड़ दो सब क्रूरता तुम, छोड़ दो अब दर्प ॥

यों करो कल्याण अपना, आत्म का उद्धार ।’
देखता वह कर रहे अब, योगिराट् विहार ॥

और इस दिन से कभी वह, है न होता क्रुद्ध ।
सत्प्रकृति उसकी दिखाई—दे रही अविरुद्ध ॥

फिर गये उस प्रान्त सन्मति, लाढ़, जिसका नाम ।
साधना में रत हुए, वे मौन हैं निष्काम ॥

बस रहों कुछ जातियाँ हैं, हिंस दुष्टानार्य ।
वे सम्मती शत्रु उनको, जातियाँ जो आर्य ॥

देख सन्मति को वहाँ पर, क्रूर जन अति क्रुद्ध ।
कर उठे दुष्टाचरण वे शीघ्र वीर विरुद्ध ॥

एक दिन तो वीर पर छोड़े—शिकारी श्वान ।
पर न किञ्चित् वीर चञ्चल, वे निरत निज ध्यान ॥

और जितने त्रास सम्भव, दे रहे सब क्रूर ।
अन्त में देखा कि ऋषिवर, द्वेष से पर दूर ॥


भूल सहसा ही गए वे, क्रूरता का भाव ।
दिख रहा अब तो अहिंसा, प्रति हुआ कुछ चाव ॥

वीर की यह साधना सम भाव होती मूक ।
पर सुनाई है यहाँ पड़ती मनुजता-कूक ॥

निज अमण में वीर कौशाम्बी नगर के पास ।
शान्त पहुँचे घूमते वे, मेटते जग-त्रास ॥

सौम्य कौशाम्बी नगर में, पारणा के अर्थ ।
थे चले सन्मति सकारण, घूमते न निरर्थ ॥

तौर्थङ्कर भगवान् महावीर



चन्दना दासी कि जिसके थे मुड़े सब केश ।
सेठ वृषभसेन-पत्नी ने किया दुर्वेश ॥

बन्धनों में पड़ी दुखिया, सुन रही जयकार ।
पारणा हित-वीर, समझी आरहे इस द्वार ॥

भाव स्वयमाहार देने के हुए उत्पन्न ।
किन्तु उसके पास था वह मात्र कोदों अन्न ॥

xxx

xxx

xxx

वीर लेने को समुद्यत भक्तियुत आहार ।
बेड़िया सब आप दूटीं पुण्य का संचार ॥

xxx

xxx

xxx

आज दासी-हाथ प्रभु ने जो लिया आहार ।
हो गई यों क्रांति जग में दीन महिलोद्धार ॥




देख महिला दुर्देश, दासत्व का उपह्रास ।
 नारियों का बेचना, हा । यह मनुज हास ॥
 वीर ने ली यह प्रतिज्ञा, आज का आहार ।
 मैं कहूँ दासी तिरस्कृत, के यहाँ स्वीकार ॥
 जो कि बन्धन में पड़ी हो, शिर मुड़ा बिन बाल ।
 मूक रोती-सी कि जिसका, हो बुरा यों हाल ॥
 और कोदों नाज का बस, दे मुझे आहार ।
 आज उसका भक्तियुत, स्वीकार हो उपहार ॥
 जा रहे अब वीर पुर में, बोलते जय लोग ।
 सोचते आहार देने, का मिलेगा योग ॥
 किन्तु राजा और सेठों, के ग्रहों के द्वार ।
 वीरवर हैं छोड़ जाते, आज तो हर बार ॥
 चन्दना दासी कि जिसके, थे मुझे सब केश ।
 सेठ वृषभसेन-पत्नी ने किया दुर्वेश ॥
 बन्धनों में ग्रस्त दुखिया, सुन रही जयकार ।
 पारणा-हित वीर समझी, आ रहे इस द्वार ॥
 भाव स्वयमाहार देने, के हुए उत्पन्न ।
 किन्तु उसके पास था वह, मात्र कोदों अन्न ॥
 पारणा लेकिन कराने, का किया सु-विचार ।
 भक्तिवत् आहार देने, को खड़ी तैयार ॥
 पूर्ण हर्षोल्लास मुख पर, दिख रहा सुख पूर्ण ।
 वीर आए इस तरफ भी, शान्ति शम परिपूर्ण ॥
 भक्ति से पड़ता उठी वह, सौम्य श्रद्धाभाव ।
 विमु रूके क्षण बड़े फिर, कौन सा दुर्भाव ॥
 रो उठी अब चन्दना, वह कोसती निज भाग्य ।
 दे न वह आहार पाई, कौन-सा दुर्भाग्य ?
 वीर ने जा दूर देखा, घूम पीछे-ओर ।
 रो रही वह चन्दना है, दुख रहा भक्तमोर ॥


शीघ्र लौटे वीर स्वामी, पूर्ण रुदनाभाव ।
 निज प्रतिज्ञा रूप अब तो, दिख रहे सब भाव ॥
 वीर लेने को समुद्यत, इसलिए आहार ।
 बेड़ियाँ सब आप टूटीं, पुरय का संचार ॥
 कर रहे हैं पारणा अब, वीर समता मात्र ।
 दिव्य पञ्चाश्रय दर्शित, यह सुश्रुत सद्भाव ॥
 आज दासी हाथ प्रमु ने, जो लिया आहार ।
 हो गई यों क्रान्ति जग में, दीन महिलोद्धार ॥
 वीरवर लेकिन गए वन, साधना के हेतु ।
 बाँधने ने इस जगत से, मुक्ति तक का सेतु ॥
 एक दिन गंगा नदी के, रेत पर से वीर ।
 एक तरु के पास पहुँचे, ध्यान धरने धीर ॥
 खिंच गए सिकता धरणि पर, आप युग पग-चिह्न ।
 ज्योतिषी निकला जहाँ से, देखता ये चिह्न ॥
 नाम था पुष्पक कि जिसका, रेख पग की देख ।
 सोचता यह चक्रवर्ती, भूप जैसी रेख ॥
 और फिर पुस्तक निकाली, जो बगल में साथ ।
 देखता उससे मिलाकर, पुस्तिका निज हाथ ॥
 चक्रवर्ती के चरण ये, थे जँचे सब भाँति ।
 सोचता भूला स्व-पथ है, वह मिले किस भाँति ॥
 प्राप्त यदि मैं उसे कर लूँ, लाभ लूँ मैं साध ।
 यदि हुआ चक्रीश नृप वह, मिले द्रव्य अगाध ॥
 यदि न वह चक्रीश अब तक, तो करूँ कुछ यत्न ।
 और उसको मैं बनाऊँ—विश्व अधिपत रत्न ॥
 इस तरह कुछ हाथ आप, ज्योतिषी यों सोच ।
 चला दिया वह खोजता — पग चिह्न से विन शोच ॥
 देखता पग चिह्न जिसके, ध्यान में वह लीन ।
 बाजुओं पर चक्र चिह्नित, वस्त्र से पर हीन ॥

और माथे पर बना भी है मुकुट का रूप ।
 'मिच्छु यह' कहता हृदय में, 'ही न सकता भूप ॥'
 और वह निज पुस्तिका को, ध्वंश करने अर्थ ।
 है समुद्यत एक दर्शक, देख बोला - 'व्यर्थ ॥'
 फाड़ते क्यों बन्धु ! पुस्तक - क्या हुई है बात ?
 'क्या बताऊं मित्र !' बोला, ज्योतिषी निष्णात ॥
 'ग्रन्थ है यह भ्रान्त यों मैं, कर रहा हूँ भग्न ।
 ग्रन्थ के अनुसार वे यह, व्यक्ति जो है नग्न ॥'
 चाहिए चक्रीश होना, पर नहीं यह बात ।
 सत्य हो सकती कभी भी, यह यहाँ है ज्ञात ॥'
 किन्तु दर्शक ने कहा - 'ठहरो तनिक मम मित्र ।
 व्यर्थ ही मत नष्ट कर दो, ग्रन्थ के सब पत्र ॥'
 नग्न मिच्छुक ये सुनो हैं, कुण्डपुर-युवराज ।
 तुच्छ इनके सामने हैं, सब जगत का राज ॥
 धर्मचक्री ये वनेंगे - तीर्थ के कर्तार ।
 ये विचक्षण व्यक्ति जग में, शान्ति के आगार ॥'
 वृत्त सुन उसको अचंभा-सा, हुआ विन माप ।
 लौट निज पथ पर गया तब, ज्योतिषी चुपचाप ॥
 वीर पहुँचे एक दिन थे, घूमते उज्जैन ।
 साधना में लीन कहते, है न कुछ भी दैन ॥
 नाम अतिमुक्तक कि जिसका, शव-दहन संस्थान ।
 योग प्रतिमा में वहाँ पर, थिर हुए घर ध्यान ॥
 स्वर्ग में इस ही समय पर थी चली यह बात ।
 वीर-सा कोई न जग में, ध्यान में निष्णात ॥
 सुर न पर भव रुद्र इस पर, कर सका विश्वास ।
 वह परीक्षा हेतु आया, कर उठा बहु त्रास ॥
 हों प्रथम उसने बहुत ही, दैत्यगण विकराल ।
 थे रचे निज शक्ति माया, से कुडौल विशाल ॥


कष्ट जिनसे दे अमित ही, हो न पाया तुष्ट ।
 चिंघता हाथी दिखाया, मारने को दुष्ट ॥
 पर न इससे वीर अस्थिर, शान्त दृढ़ गम्भीर ।
 आत्म-दृढ़ता में जड़े-से, व्यर्थ दुःख-समीर ॥
 किन्तु इससे देव वह, भव रुद्र अति ही उग्र ।
 कर उठा उत्पात दुस्तर, वीर वर के अग्र ॥
 शीत की ऋतु और उसने, अति किया हिम-पात ।
 पर रहा निष्कम्प ऋषिवर का प्रबलतम गात ॥
 और तब उसने बहाया, तेज मंभावात ।
 मेघ गर्जन, विद्यु तड़पन, और वर्षाघात ॥
 सर्प विच्छू कनखजूरे, जन्तुओं के बार ।
 क्रूर मायावी उपस्थित, ध्यान करने चार ॥
 किन्तु इससे योगि सन्मति, हैं न अस्थिर चित्त ।
 सह रहे उपसर्ग निश्चल, शान्ति समता वृत्ति ॥
 रुद्र वे सब कृत्य निष्फल, देख सोची बात ।
 चाहिए करना मुझे अब, नीति का आघात ॥
 इसलिए ही मात त्रिशला, का रखा निजरूप ।
 और आया पास उनके, छलमयी धर रूप ॥
 ब्रह्मवेषी सुष्ट बोला—‘आह ! मम प्रिय नन्द !’
 ढँढ़ती तुझको फिरी मैं, गिरि गुहा सुखकन्द ॥
 तब पिता जी आज अन्तिम, भर रहे हैं श्वाँस ।
 देखने को मुख तुम्हारा, जग रही है आश ॥
 तुम चलो भट पास कर दो, तुष्ट दर्शन-प्यास ।’
 वीर का तन भी हिलाते, यों कहा भर श्वाँस ॥
 आत्म-रत पर वीर ने कब, ये सुने छल-छंद ।
 वे न मोही अब जगत के, ध्यानरत निर्द्वन्द ॥
 मोह-कारक कर्म-दुस्तर, कर रहे यों ध्वस्त ।
 पा रहे अब तो अहर्निश, शुद्ध ध्यान प्रशस्त ॥



देवता भव रुद्र ने अति
 दैत्यगण विकराल ।
 ये रचे निज शक्ति माया
 से कुडौल विशाल ॥
 कष्ट जिनसे दे अमित ही
 हो न पाया तुष्ट ।
 चिंघाड़ता हाथी दिखाया
 मारने को दुष्ट ॥
 पर न इससे वीर अस्थिर
 शांत दृढ़ गम्भीर ।
 आत्म-दृढ़ता में जड़े से
 व्यर्थ दुःख-समीर ॥



तीर्थङ्कर भगवान् महावीर



ला न पाईं देवियों, ध्म-ध्यान पर विश्वास ।

वे गईं लेने परीक्षा, अन्त में सोझास ॥

नव किए शृङ्गार पहुंचीं थे जहाँ पर वीर ।

छोड़ने अब तो लगीं वे काम के दृग-न्तीर ॥

xxx

xxx

xxx

पास चारों ओर उनके कर रहीं वे नृत्य ।

गान गातीं, साथ मधुमय वासना के कृत्य ॥

यह मंदिर मधुमय रसीला स्वर्ग का संगीत ।

पर न पाया वीर की यह साधना को जीत ॥

हार कर वह देव करने, अब 'लगा परिताप ।
 व्यर्थ इनको ही सताया, साधु यह निष्पाप ॥
 इन्द्र कहते ठीक थे, ये तो न शङ्का योग्य ।
 उच्च साधक, हाथ मैं तो, देव अधम अयोग्य ॥
 विश्व विजयी शक्ति मेरी, ऋद्धियाँ उत्कृष्ट ।
 आज इनके आत्म-बल के, सामने निःकृष्ट ॥
 हाय ! ऐसे साधु जन को, व्यर्थ देकर क्लेश ।
 दृढ़ किया अध-कर्म-बन्धन, अब न यह निःशेष ॥
 है शरण अब कौन जग में, पाप-हर अब कौन ?
 मैं चलाँ इनकी शरण ही, ये महात्मा मौन ॥
 और उसने वीर के पद में नवाया माथ ।
 फिर क्षमा वह माँगता है, अति विनय के साथ ॥
 किन्तु सन्मति साम्य अन्तः, रागद्वेष अशेष ।
 क्रूर उर की ग्रन्थियों से, दूर वे दिग्बेष ॥
 जब गया भव रुद्र सुरपुर, तो कही यह बात ।
 वीरवर सम तप न जग में, है किसी का ज्ञात ॥
 वे मरण से भी न हो सकते कभी भयवान ।
 हैं डिगा सकते न उनको, देव या इन्सान ॥
 देवियाँ बोलीं तमककर, बस करो भव रुद्र ।
 हो चुकी अतिशय प्रशंसा, अब न धैर्य-समुद्र ॥
 देव नर ही कर न पाए, अष्ट उनका ध्यान ।
 क्या इसी से तुम समझते, श्रेष्ठ साधु महान ॥
 अप्सराओं के सजीले, रूप यौवन गात ।
 क्या न उन पर मुग्ध जो है, नृत्य में निष्णात ॥
 स्वर मधुरतम और मधुमय, भावना संगीत ।
 क्या न उनको कर सकेगा, तप डिगा मन-भीत ॥
 'तव नयन-शर रूप यौवन, योग सम्मुख हृद्र ।
 कर न पाएँगे उन्हें चला,' देव बोला रुद्र ॥

ला न पाई देवियाँ इस बात पर विश्वास ।
 वे गई लेने परीक्षा, अन्त में सोल्लास ॥
 नव किए शृङ्गार पहुँचीं, ये जहाँ पर वीर ।
 छोड़ने अब तो लगीं वे, काम के दग तीर ॥
 पर न इससे विद्व सन्मति, तप निरत निष्काम ।
 वे पुनः करने लगीं तब, नृत्य मधु अभिराम ॥
 पास चारों ओर उनके, कर रहीं वे नृत्य ।
 गान गातीं साथ मधुमय, वासना के कृत्य ॥
 यह मंदिर मधुरिम रसीला, स्वर्ग का संगीत ।
 पर न पाया वीर की यह, साधना को जीत ॥
 किन्तु इससे अप्सराएँ, हो न पाईं तुष्ट ।
 वासना की चेष्टाएँ, कर उठीं अति पुष्ट ॥
 सन्निकट जा वीर के वे कर रहीं मुँदु स्पर्श ।
 कर रही अभिसार-चेष्टा, काम वृत्ति सहर्ष ॥
 पर विरागी वीर वर है, मग्न रति-हंत ध्यान ।
 मूर्तिवत् ही देख निश्चला, देवियाँ हैं रात ॥
 वे ठगीं सी देखतीं अब, है चकित-से भाव ।
 शर्म-सी उनमें समाई, गत हुए दुर्भाव ॥
 फिर गई निज मुँह लिए-सी, देवियाँ ये स्वर्ग ।
 किन्तु तप में लीन सन्मति, प्राप्त हो अपवर्ग ॥

स्वर्ग चाहिए नहीं वीर को,
 विपदामय संसार ।
 उपसर्गों को मेल कर रहे,
 कर्मों का संहार ॥



द्वादश वर्षों तक अति घोर, तपस्या तपकर ।
उपसर्गों को फेंक, ठेक बाधाएँ दुस्तर ॥

पहुँचे जम्भूक ग्राम वीर, ऋजुकूला के तट ।
करते नष्ट कर्म-करा हैं, वे तप में डूब ॥

है बसन्त अपने यौवन की, श्री सुषमा में ।
चारों ओर वीर के विकसित, छवि आभा में ॥

उत्सव होने वाला क्या, दिखता है कोई ?
आज शुष्कता मुदित प्रकृति ने मुख से धोई ॥

वातावरण महकता अपनी, रूप-सुरभि में ।
किन्तु रम रहे सन्मति तन्मय, निज-परगति में ॥

बैठे हैं पाषाण शिला पर, शाल वृक्ष-तर ।
बेला माढ़े ध्यान हो रहा, शुभ्र शुक्लतर ॥

लो वैशाखी शिव दशमी भी क्रम से आई ।
घन अज्ञान-अमा सन्मति ने, सहज मिटाई ॥

मिटे घातिया कर्म-तमस-अणु जन्म जन्म के ।
ज्योतिपुञ्ज सन्मति आत्मा में, उदित ज्ञान के ॥

हुए वीर सर्वज्ञ ज्ञान, केवल यों पाया ।
काश, इसी से हर्ष चतुर्दिक, आज समाया ॥

पाना केवल ज्ञान सरल क्या, इस जीवन में ?
होते त्रिजग त्रिकाल चराचर, बात कि जिसमें ॥

स्वर्ग लोक में इन्द्रराज ने, अवधि ज्ञान से ।
ज्ञात किया समलंकृत सन्मति, पूर्ण ज्ञान से ॥

चला घरिण की ओर लिए, निज सारा परिकर ।
रोम-रोम से हर्ष विहसता, सुखकर अवसर ॥

लो, समुदाय मोद का ही, ज्यों सजकर आया ।
विजय पर्व का जैसे हो, त्योहार मनाया ॥

विजय, विजय यह सन्मति की, सच विजय आत्म की ।
इससे बढ़कर क्या हो सकती, विजय विश्व की ॥

आकर किया अर्चना बन्दन, अमित चाव से ।
दिखते पुलकित विनत सभी, अति विनय भाव से ॥

जगोपकार हित रचा इन्द्र ने, उपदेशालय ।
समवशरण यह, मिली सभी को, शरण साम्यमय ॥

समवशरण यह देव कृत्य, अद्भुत पर सुन्दर ।
कमल पुष्प-सा छवियुत, संस्कृति-धर्म-सुरभि-घर ॥

अग्र भूमि का वर्ण मनोहर, नग नीलम-सा ।
कांति निराली बृहतक्षेत्र का, सच स्वर्गम-सा ॥

दूर जहाँ से जिन-दर्शन कर, सुर नर नमते ।
मानांगणा क्षेत्र अनुपम-सा, उसको कहते ॥

चतुर्दिशाओं में कि जहाँ पर, चार बीथियाँ ।
जिनमें मानस्थम्भ देख हत मान-ग्रन्थियाँ ॥


मानस्थम्भों पर शोभित हैं, जिन प्रतिमाएँ ।
मोद-भाव से जिनकी करते सुर पूजाएँ ॥

होती श्रद्धा घनीभूत है, सत्प्रभाव यह ।
आस्थानांगण कहलाता, आस्था-पदांव यह ॥

मानस्थम्भों से आगे फिर, चार सरोवर ।
जल-पुष्पों से शोभित निर्मल, दिव्य हृदय-हर ॥

इससे आगे रजत कोट है, रजत वर्ण का ।
जिसके द्वारों पर पहरा है, व्यन्तरांगण का ॥

तीर्थङ्कर भगवान् महावीर



जगोपकार हित रचा इन्द्र ने उपदेशालय ।

समवशरण यह मिली सभी को शरण साम्यमय ॥

xxx

xxx

xxx

जिसके चारों ओर सभा-गृह बारह दिखते ।

जिसमें बैठ धर्म ध्वनि सुन भवि भय हरते ॥

चार सभाएँ साधु आर्यिका पशु मानव की ।

शेष कल्प भुव व्यन्तर ज्योतिष देवि देव की ॥

xxx

xxx

xxx

नवल कली-सी भली बनी उस गंधकुटी पर ।

अन्तरीक्ष विभु वीर बिराजे विभा विभव तर ॥

शिर पर शोभित तीन छत्र अद्भुत छवि वाले ।

लगते है सर्वज्ञ सर्व दर्शीश निराले ॥



द्वारों से भीतर अगणित ही, सजी ध्वजाएँ ।
लहर-फहर कर जो सन्मति की विजय जताएँ ॥

इससे बढ़कर कोष्ट दूसरा कञ्चन छवि का ।
प्रसरित इसके मिस प्रकाश ज्यों पहले रवि का ॥

द्वारों पर हैं खड़े भुवनवासी सुर प्रहरी ।
फब जाती जिनसे स्वभावतः कान्ति सुनहरी ॥

फिर उपवन है जिसमें दिखते, खड़े कल्प-तरु ।
बने सभागृह जहाँ विहरते देव-साधु-गुरु ॥

कोट तीसरा धवल फटिक-सा, इससे बढ़ कर ।
जिसके द्वारों पर प्रहरी-से, खड़े कल्प सुर ॥

आगे इसके बने लतागृह, सुन्दर-सुन्दर ।
स्थान-स्थान पर दिखते हैं, स्तूप आदि वर ॥

इसके भीतर मध्य भाग में तीन पीठ पर ।
श्री मण्डप है बीच कि जिसके गंधकुटी वर ॥

जिसके चारों ओर सभागृह, वारह दिखते ।
जिनमें बैठ धर्म-ध्वनि सुन भवि भव-भय-हरते ॥

चार समाएँ साधु, आर्यिका, पशु मानव की ।
शेष कल्प, भुव, व्यन्तर ज्योतिष देवि-देव की ॥

निज स्थानों पर जमें जीव भवि, बाट जोहते ।
चातक-से, ध्वनि-स्वाँत वृंद की ओर देखते ॥

नवल कली सी भली बनी उस गंधकुटी पर ।
अन्तरीक्ष विभु वीर विराजे, विभा-विभव वर ॥

शिर पर शोभित तीन छत्र अद्भुत, छवि वाले ।
लगते हैं सर्वज्ञ सर्वदर्शीश निराले ॥

हैं आहार न नीहारों की कुछ बाधाएँ ।
हैं सशरीरी ईश न जग की कुछ विपदाएँ ॥

नख केशों की वृद्धि हुई इति, जीवन दमका ।
छाया प्रतिछाया न वहाँ पर प्रभु तन चमका ॥

किरावावलियाँ फूट रहीं, जिन-कंचन तन से ।
उदित हुआ ज्यों सूर्य विभा मय उदयाचल से ॥

मधु पराग-सी प्रभु शरीर से गंध निकलती ।
वातावरण समी अनुरजित सुरभि महकती ॥

दुँदुमि बाजे झनन-झनन से बजते रहते ।
मंद पवन झुलाता नम से पुष्प बरसते ॥

कल्पवृक्ष भी पास दार्शनिक सा संस्थित है ।
चँवर दूर रहे अवसर अतिशय मंगलयुत है ॥

किन्तु न अब तक हिली तनिक भी गिरा वीर की ।
हुई न वर्षा भव्यजनों पर, वचनामृत की ॥

सुबह गया मध्याह्न काल भी बीत गया अब ।
तृतीय समय अपराह्न सभा का भी लो नीरव ॥

उठा इन्द्र निज हाथ जोड़ कर, खड़ा हुआ तब ।
फिर स्व-ज्ञान से बतलाया, जिन-मौन-हेतु सब ॥

‘यद्यपि हैं बहु अंग ज्ञान के धारी मुनिवर ।
किन्तु प्राप्त उपयुक्त न अब तक कोई गणधर ॥

अतः आप सब रखें धैर्य, कुछ काल शान्त हो ।
प्राप्त न जब तक विपुल बुद्धि, गणधर प्रशान्त हो ॥’

और गया देवेन्द्र खोजने, जन मेधावी ।
हो पाए जो मुख्य मुख्यतम गणधर भावी ॥

वह विदेह में गया जहाँ श्रीमन्दर स्वामी ।
समवशरण में विद्यमान, अर्हत निष्कामी ॥

ज्ञात किया सर्वज्ञ देव से, इन्द्रभूति द्विज ।
जो याज्ञिक पर निकट भव्य, दुर्मति देगा तज ॥

होगा गणधर प्रमुख वीर के, समवशरण में ।
पाएगा सम्यक् दर्शन जो, वीर-चरण में ॥

आया गौर्वर ग्राम मगध में, इन्द्र सोचता ।
इन्द्रभूमि गौतम को पाया, जीव-होमता ॥

क्रिया काण्ड में निरत जाति-मद में विगलित-सा ।

विद्यामद-से रहा सदा जो संचालित-सा ॥

चक्राया वह इन्द्र देख गौतम की गति यह ।

सोच रहा किस मांति करे उसको, वश में वह ॥

निकला जन-समुदाय तभी, विपुलाचल जाता ।

जहाँ वीर का समवशरण आया, जग-त्राता ॥

समझे गौतम यज्ञ-हेतु, नारी-नर आते ।

हुये मुदित पर देखा सब, अन्यस्थल जाते ॥

ज्ञात किया यह वीर दर्श-हित, भीड़ चली है ।

समझा होम-विरुद्ध कहीं यह पाखंडी है ॥

सोचा जन-समुदाय यज्ञ से हटता जाता ।

अतः शिष्य समुदाय-वृद्धि की आवश्यकता ॥

इसी समय आ गया इन्द्र घर, वेष शिष्य का ।

विनय सहित सम्मान किया, उसने गौतम का ॥

फिर बोला 'श्रीमान् ! सु-गुरु मम, श्लोक बताकर ।

समाधिस्थ हैं हुये कर रहा, याद संमेल कर ॥

किन्तु न इसका अर्थ समझ में मेरे आता ।

मिला न कोई जो इसका मतलब समझाता ॥

आप अधिक विद्वान् ज्ञान के ही जलनिधि हैं ।

आप अर्थ बतला सकते, विद्या-वारिधि हैं ॥'

श्री गौतम जी अपने मन ही मन मुस्काए ।

शिष्य वर्ग सम्बर्द्धन के, शुभ चिह्न दिखाए ॥

चिन्तन क्रम में कुछ प्रसन्नता लक्षण दर्शित ।

आत्म-प्रशंसा-मग्न, समुत्सुक, शिष्य वृद्धि हित ॥

बोले तब वे 'किन्तु रख रहे, शर्त एक हम ।

होना होगा शिष्य तुम्हें तब गुरु, को भी मम ॥'

सुनकर गौतम-शब्द, शिष्य अति साम्य-भाव से ।

बोला स्वीकृति-वचन सोच कुछ विनय-चाव से ॥

‘मुझे शर्त स्वीकार अर्थ बतलावें, श्रीमन् ।’
पढ़ा एक लघु श्लोक शिष्य ने, जिसमें वर्णन ॥

तीन काल षट् द्रव्य तथा केवल, पदार्थ नव ।
सात तत्त्व, पंचास्ति काय — छः लेश्या नीरव ॥

तीन रत्न का सुनकर जिसको, गौतम के मन ।
नौ पदार्थ षट् द्रव्य आदि क्या, भारी उलझन ॥

उलझन पर आवरण डालते, बोले गौतम ।
‘चलो अर्थ तब गुरु समीप हों, कर देंगे हम ॥

कारण तुम अल्पज्ञ न कुछ भी समझ सकोगे ।
अर्थ बताने पर अनर्थ ही कर बैठोगे ॥’

सोचा मन में अर्थ बता दूंगा विवाद में ।
शिष्य बनेगा इसका गुरु भी, निज प्रभाव में ॥

कहा शिष्यने ‘उचित यही हो, आप विज्ञ जन !’
कार्यैः सिद्ध लख शिष्यरूप में, इन्द्र मुदित मन ॥

अग्निभूति, श्री वायुभूति, युग बन्धु साथ ले ।
शिष्य वेषधारी सुरेन्द्र संग, गौतम निकले ॥

पहुँचे वे राजगृह के उस विपुलाचल पर ।
जहाँ वीर का समवशरण आया, जग-हित कर ॥

किन्तु जमी वे पहुँचे, मानस्तम्भ सन्निकट ।
ढहा घाँदा-सा उनका, मद-किला तुझ भट ॥

गर्व खवे हो रहा अरे यह चमत्कार क्या ?
समता वातावरण दिखाता निज प्रभाव क्या ?

दिनय-भाव अब रंग-ढंग में, टपक रहा है ।
जाति-मान अब अंतरंग से, सटक रहा है ॥

बैठे जाकर वे सब जैसे, नर कोठे में ।
सुना उन्होंने महावीर की, दिव्य गिरा में ॥

‘गौतम शंका साल रही है, तेरे मन को ।
मान न पता तेरा मन, जीवास्तित्व को ॥

छह द्रव्य क्या नौ पदार्थ क्या, इसकी उलझन ।

निश्चय किन्तु अनादि निधन है, जीव स-चेतन ॥

चेतन, पुद्गल धर्म अघर्माकाश, काल छह ।

द्रव्यों का ही नृत्य दिख रहा, जगती में यह ॥

चित जड धर्माधर्म गगन पंचास्तिकाय हैं ।

काल अरूपी ही यह केवल, नास्तिकाय है ॥

जीवाजीवाश्रव बंध सु-संवर, और निजरा ।

तथा मोक्ष इन सात तत्व का, शासन प्रसरा ॥

सात तत्व में पाप पुण्य यह, दोनों मिलकर ।

हो जाते हैं नौ पदार्थ, पद-अर्थ अर्थकर ॥

श्रवण मनोगत भावों को का, असमंजस में ।

गौतम का मन भर आया, पर श्रद्धा-रस में ॥

भक्ति भाव में छुके हुए से, शिष्य बन गए ।

साथ वन्धु युग वीर चरण में, आज रम गए ॥

चले बनाने शिष्य, शिष्य हो, स्वयं वने अब ।

दिव्य नियति का खेल कि अभिनव नाटक नीरव ॥

प्रश्नोत्तर कर विमु से का लो, धर्म-परीक्षा ।

गौतम ने यों उभय आतृ सँग, ली जिन-दीक्षा ॥

हुये ध्यान में लीन और पूर्वाह्न समय में ।

ऋषि गौतम ने पाई अपने आत्म-निलय में ।

सप्त लब्धियाँ बुद्धि विक्रिया अक्षय तप-रस ।

ऊर्ज और औषधि की प्रगटित, ज्ञान प्रशमरस ॥

पुरुषोत्तम ऋषि गौतम की मति अब निर्मल तर ।

होती जाती धवल विमल उज्ज्वल, उज्ज्वल तर ॥

धीरे-धीरे योग्य हुए वे, गणधर पद के ।

और हुए वे पहले गणधर, वीर-संघ के ॥

खिली वीर-ध्वनि श्रावण कृष्ण प्रतिपदा के दिन ।

विपुलाचल पर प्रथम देशना का सम्बर्षण ॥

द्वादशांग एवं उपांगयुत, श्रुत पद रचना ।
की गौतम ने और बहाया, शारद-भारना ॥

अभिसिंचित जो मन्त्र-कारियों, करता बहुता ।
जिनमें सम्यक् सदाचरण का, पुष्प विहस्ता ॥

आता जिस पर मोक्ष-सुफल है, पक्व समय में ।
चिर सुख, दर्शन, ज्ञान, वीर्य होता स्वोदय में ॥

दिव्य सु-ध्वनि यह वर्द्धमान की, सवंगम्य जो ।
पक्षपात दुर्भेदभाव-हत, समतामय जो ॥

शुभ प्रभात मध्याह्न और, अपराह्न समय में ।
होता है वीरोपदेश शुभ समवशरण में ॥

वस्तु स्वभाव धर्म-सद्दर्शन, आत्मोन्नति-मग ।
करवा आत्म-प्रतीति खोलते, अन्तर के दृग ॥

दर्शाते जग आदि अन्त विन, नव्य न सर्जन ।
नव रचना संज्ञा केवल, स्वरूप परिवर्तन ॥

है प्रति वस्तु अनेक धर्म की, निखिल विश्व में ।
यों न सत्य के दर्शन होते, एक दृष्टि में ॥

मिटते वादविवाद जगत के स्यादवाद में ।
सत्संग नय दर्शाती 'सत्' निर्विवाद में ॥

निश्चय नय सद्दर्शन से, सिद्धान्त दिखाती ।
है व्यवहार दृष्ट सम्यक् चरित्र सिखाती ॥

किन्तु समन्वय में शिवपद का, पंथ सन्निहित ।
सम्यक् दर्शन ज्ञान चरित मग, मोक्ष सु-निश्चित ॥

है निसर्गतः आत्म, ज्ञान, सुख, वीर्य दर्शयुत ।
विकृत अवस्था में जगती में, पर-प्रकर्ष-रत ॥

इच्छा के कारण बन्दी यह, कर्म-जेल में ।
निज शाश्वत पद भूल रहा—वसु कर्म मेल में ॥

'कर्मों के परमाणु' नष्ट हों, निखरे चेतन ।
हो जिनेन्द्र, हो जाए इसका ज्ञानमयी तन ॥

श्री सर्वज्ञ वचन-किराणावलि से है होता ।
ध्वस्त तिमिर अज्ञान हृदय, मिथ्या-निशि खोता ॥

ज्ञानालोक सहज छा जाता, अन्तस्तल में ।
छिपते पाप-उलूक अनृत - चमगादर पल में ॥

चोर कषाय न कियत चुरा पाते, आत्मिक निधि ।
सजग चेतना के प्रहरी रहते हैं सब विधि ॥

आत्मा-चक्रवे का सारा है शोक, विनशता ।
कारण वह निज परिणति चक्रवी को पा लेता ॥

मानस-मानसरोवर शीतल धवल सरसता ।
जहाँ विवेक सुहंस सु-गुण-मुक्ता दल चूँगता ॥

शुद्ध भाव का सरसिज सुन्दर सहज विहँसता ।
प्रशम मन्द मकरंद मधुप-सा, उड़ता फिरता ॥

जग के कटु भ्रमजालों से अति ऊपर उठकर ।
चलता साधु-काफिला चिर उन्नति, के पथ पर ॥

वीतराग अरिहन्त वीर का, वृष-विहार वर ।
स्वतः उधर होता रहते, भवि जीव जहाँ पर ॥

जिधर विहार हेतु चलते, सर्वज्ञ जिनेश्वर ।
उधर भूलते वैर विरोधी, पशु, खग, सुर, नर ॥

बिन ऋतु होते वृक्ष मंजरित, कुसुमित फलयुत ।
मानों सजकर प्रकृति सँजोती सन्मति-स्वागत ॥

दल-बादल-सी भीड़ उमड़ती, दर्शन के हित ।
पाती है सब समवशरण में शरण भेद-हित ॥

देव नृपति या अन्य प्रतिष्ठित व्यक्ति न केवल ।
पाते आश्रय वीर-चरण में प्राणी निर्बल ॥

महावीर के सभा सदन में, पशु से प्राणी ।
हैं हकदार श्रवण करने के सम जिन बाणी ॥

महावीर उपदेश सर्वहित, जीव दया मय ।
प्राण-अपहरण किसी भाँति भी नहीं धर्ममय ॥

जियो और जीने दो जग में, सबको निर्भय ।
परम अहिंसा धर्म प्रकट करते समतालय ॥

संकल्पी उद्यम-आरम्भी और विरोधी ।
हिंसा कार्यो का त्यागी ऋषि साधु अक्रोधी ॥

पर श्रावक-गण भी संकल्पी हिंसा त्यागी ।
पूर्ण अहिंसक बनने को रहते अनुरागी ॥

दिखते हैं संघर्ष कलह-विद्वेष जगत के ।
एक परिग्रह के कारण मानव-समाज के ॥

हैं उपभोग्य पदार्थ विश्व के, सारे सीमित ।
उपभोक्ताओं की इच्छाएँ, किन्तु अपरमित ॥

विना किए परिमाण परिग्रह का, कैसे जन ?
बन सकता है निखिल विश्व में साम्य सन्तुलन ॥

साम्यवाद भी दर्शाते, सन्मति स्वामी हैं ।
समवशरण में साम्य मूर्ति, समता-गामी हैं ॥

कहते-दान करो कि सफला हो सम्पत्ति सारी ।
आवश्यकता पूर्ति दूसरे की हो भारी ॥

अभय, शास्त्र, आहार और भेषज सुदान दो ।
समस्तो धन्य दान अवसर वो सुकृत बीज दो ॥

है पाथेय यही माई । परलोक गमन में ।
अतः दान करते न कभी भी हिचको मन में ॥

त्याग तपस्या में जीवन का सार सन्निहित ।
मानव जीवन सफल इसी में आत्मा का हित ॥

बजलाते—भ्रम मिटा विश्व को करो निश्चित ।
सब से पालो प्रेम कामना-हित निःकांचित ॥

घृणा त्यागकर निर्विचिकित्सा रखो सौम्य तर ।
लोक-मूढ़ता मेट करो अनमूढ़, दृष्टि वर ॥

पर दोषों को ढँक स्व-गुण का उपगृहन हो ।
श्रद्धा-विचलित मनजों का संस्थितीकरण हो ॥

महत जनों में भक्ति अमित, वात्सल्य भाव हो ।

करो धर्म की चिर प्रभावना, धर्म-चाव हो ॥

है जग पीड़ित जन्म-जरा-मरणों, के दुख से ।

आत्म-मुक्ति से छुट सकता, रौरव-पीड़न से ॥

धर्म क्षमा मार्दव आर्जव सत शुचि संयम तप ।

त्यागार्किचन ब्रह्मचर्य-मग, जग जाता ढप ॥

शाश्वत सुख प्रतोपदेश, होता सन्मति का ।

मार्ग सहज ही मिल जाता है, पंचम गति का ॥

साढ़े उन्तिस वर्ष विचर प्रभु, वीर मेघ-से ।

बरसाते वृष-सुधा रहे, निर्लिप्त वृत्ति से ॥

आर्य खण्ड के मगध विदेह, ग्राम वणिज में ।

अंग देश पोलाश तथा कौशल, कलिंग में ॥

वत्सदेश, हेमाङ्ग क्षेत्र, अस्मक प्रदेश में ।

मालव, सिन्धु, सुवीर क्षेत्र, पंचाल देश में ॥

सौर और गांधार तथा उस थल, दशार्ण में ।

दूर यवन-श्रुति क्वाथ तोय सुरभीर तार्ण में ॥

कार्ण आदि देशों में भी, सर्वज्ञ वीर का ।

हुआ धर्म-संचरण, हरण भव-भ्रमण-पीर का ॥

हुआ विशद विस्तार, चतुर्विधि वीर संघ का ।

मुनि आर्यिका, श्राविका श्रावक-ग्यारह गण का ॥

सर्व प्रमुख गणधर गौतम जी, इन्द्रभूति थे ।

अग्निभूति थे द्वितीय, तीसरे वायुभूति थे ॥

और शेष शुचिदत्त, अचल, माण्डव्य, अकम्पन ।

मौर्य पुत्र, मेदार्य, सु-धर्म, प्रभास साधु-गण ॥

सब मिल कर चौदह हजार जन, वीर संघ में ।

निशि-दिन रहते रंगे हुये-से, धर्म रंग में ॥

कुछ यूनानी फणिक वणिक, भी हुये सु-दीक्षित ।

वीर-संघ में बने शिष्य, फारस कुमार वत् ॥

जहाँ-जहाँ भी गया वीर का, समवशरण शुभ ।
वहाँ सुलभ हो गया, धर्म-सम्बर्षण दुर्लभ ॥

श्रेणिक-से सम्राट प्रतिष्ठित, श्रेष्ठि-भक्त-भरण ।
वीर-चरण में करते थे सब सफल स्व-जीवन ॥

वीर-भ्रमण से हुई क्रान्ति छूटा, उत्पीड़न ।
जीव-यजन मिट गया, हुआ पूरा परिवर्तन ॥

सर्व ख्यात गौतम याज्ञिक-से यज्ञ-विरत जब ।
स्वतः अहिंसा परम धर्म में, हुए निरत सब ॥

अभय हुए पशु, नर, भस्माश आश-से पूरित ।
मिटी-अकाल मृत्यु जैसे, अब जीवन जीवित ॥

निस्पन्दित से हृदय हुए उनमें नव घड़कन ।
मिटी-मलिनतम कुण्ठा मुख-से गत दुख-सिहरन ॥

जीवन का अहलाद फलकता जन-आनन पर ।
ऋजु धार्मिक सद्बृत्ति समायी, भीतर बाहर ॥

सन्मति ज्ञान प्रकाश कर रहा ज्योतिर्मय जग ।
भूले भटके सहज आ रहे सजीवन मग ॥

वीर चरण है अभय शरण दुखिया निबलों को ।
होते सब निर्द्वन्द, सुदृढ़ सम्बल अबलोंको ॥

वीर-कृपा से कुटिल क्रूरता मिट पाई है ।
कटु अकाल की संघटना भी घट पाई है ॥

सूखे मौसम में जैसे शीतल जल बरसा ।
विगत विकलता फुलसना में नव जीवन सरसा ॥

मुरझाया विश्वोद्यान अब, हुआ हरा-सा ।
मानकता का घाव हुआ अब भरा-भरा-सा ॥

वीर-शासन ने जगत् को
गति नवल दी ।

विश्व के इतिहास की,
झाँकी बदल दी ॥





लोकोद्धार विहार वीर कर निरकांचित पहुँचे पावा पर ।
 धर्मधामसा जो संस्थित है, प्राची में भारत-वसुधा पर ॥
 प्रकृति-गोद में श्री-समृद्धि-सा, विहँस रहा इसका कण-कण है ।
 और वीर-वर शुभागमन से, अभय हुआ सारा प्रांगण है ॥
 सुन शुभ वीरागमन मुदित मन व्यक्ति छन्द स्वागत हित आते ।
 संग पावा नृप हस्तिपाल भी, दर्शन पूजन कर सुख पाते ॥
 अन्तिम-जिन उपदेश आज सुन, सबने अपना भाग्य सराहा ।
 ले सद्व्रत श्री-वीर चरण में, भव्यों ने अतिमक हित चाहा ॥
 बार-बार शत-शत बन्दन कर, लौटे सब अपने-अपने थल ।
 नैसर्गिक मृदु छटा विहँसती, वातावरण भास्ता निश्चल ॥
 वहाँ हृदयहारी तडाग ने, द्विगणित किया सुशोभा अब्जल ।
 शोभितनील अरुण सित शतदल-हरित पातयुत जलकण चञ्चल ॥
 निकट रम्य सर के शुभ उपवन, नाम 'मनोहर' मनहर जिसका ।
 अनुपम सुंदरता हँसती-सी, अति अभिराम रूप मृदु इसका ॥
 हरी-हरी हरियाली में हैं, खिले लाल पीले नीले-से ।
 श्वेत कासनी-विविध पुष्प भी मानों अर्चा हित उद्यत-से ॥
 कित्ति महान मानव की पूजा, मौन सँजोते पुष्प मुदित मन ।
 दिखे तभी प्राषाण शिला पर, समाधिस्थ कोई सु-साधु जन ॥
 यह सम्मति आसोन अकेले, उपवन के एकान्त स्थान में ।
 केवलज्ञो जग-विज्ञानी, निरत आरम के शुद्ध ध्यान में ॥

सन्मति-जीवन के बोते हैं, पूर्ण इकहत्तर साल प्रगति में ।
 वर्ष बहत्तरवाँ अब चलता, आत्मा की अपनी परिणति में ॥
 विघट चुका है समवशरण अब, केवल आत्मिक चिन्तन नीरव ।
 नहीं ध्यान में परिकर वैभव, नहीं लोक का सुन पड़ता रव ॥
 शान्तिमयी जीवन का अंचल, नहीं अतृप्ति बनाती चंचल ।
 आत्मिक निधि आवरण-होन-सी, होती जाती सहसा पल-पल ॥
 जीवन की सन्ध्या प्रशान्ति में, सनी हुई-सी चली आ रही ।
 यह अपूर्व समता-सी त्रिलसित, पग-पग बढ़ती बढ़ी जा रही ॥
 सन्ध्या का दूसरा चरण है, चिर विश्राम रात्रि का आना ।
 पर सन्मति का ध्यान शुभ्रतर, शेष कर्म-मल उन्हें खपाना ॥
 कार्तिक कृष्ण चतुर्दशी-निशि बीत रही है ढल-ढल अविरत ।
 चिर अघातिया कर्म-तिमिर भी, घात कर रहे शुद्ध ध्यान-रत ॥
 शुद्ध विहान वेला भी क्रम-क्रम, मन्थर गति से चली आ रही ।
 ओर साधना सन्मति विभु की, लक्ष्य-दिशा को बढ़ी जा रही ॥
 शेष कर्म तारागण देखो, कुछ-कुछ विघटित हुए जा रहे ।
 चरम लक्ष्य शिवपद अरुणोदय, चिह्न सहज ही चले आ रहे ॥
 वीरात्मा ने तोड़ा लो वह शेष कर्म-बन्धन का पिंजड़ा ।
 उन्मुक्त विहग-सा उड़ा-उड़ा, आलोकमयी चित् ज्ञान-जड़ा ॥
 कर गया सहज ही ऊर्ध्व-गमन, सत् शुद्ध-बुद्ध निर्मल चेतन ।
 तन-गृह से अब शिव सौख्य-सदन, पहुँचा, लहराया जय-केतन ॥
 'जय जय जय' बोली सुर नर ने, 'निर्वाण-धाम-गामी की जय' ।
 भूमते भक्ति में बोले रहे—'श्री महावीर स्वामी की जय' ॥
 जय जय जिनवर, जय-जय जिनेन्द्र, जय-जय जगत्राता जगन्नाथ ।
 जय परमात्म पावन प्रकाम, 'जय' उच्चारित उत्साह साथ ॥
 प्रतिध्वनित हुआ मूनम मण्डल, 'जय जय' ध्वनिकी लहरें चञ्चल ।
 पर सन्मति विभु ने सच पाया, चिर सौख्य स्थान अक्षय अविचल ॥
 देवों ने रत्न विक्रीर्ण किए, मिलामिल मिलामिल जगमग-जगमग ।
 आलोकमयी अब भूमि गमन, उपदेश वीर का ज्योतिर्मग ॥

यह मंगलमय मंगल का दिन, हो गया मंगलिक पर्वपूत ।
 सन्मति-सन्देश लिए बहता, उन्मुक्त समीरण शान्ति-दूत ॥
 प्राची में छाई अरुणाई, क्या आत्म-ज्योति का ही दर्शन ?
 क्या सूरज के मिस मुक्त वीर, के ज्ञान-पुञ्ज-रवि का उदयन ?
 यह ज्ञानोदय का नवल प्रात, अज्ञान-अमा-तम सहज घात ।
 सत्-स्वर्णिमांशु का मृदु प्रसरण, वह चला ज्योति का नव प्रपात ॥
 छाया प्रकाश अवनी तल पर, नूतन आभा सी छिटक गई ।
 खग-रव में कौन प्रभाती स्वर, श्रुत-मधुर सुरीली तान नई ॥ ०
 संयोग अनौखा एक और, इस महावीर निर्वाण-दिवस ।
 श्री गौतम केवल-संक्षमी-युत, घातिया कर्म-गढ़ गया विनस ॥
 भगवान वीर की, संस्मृति के, ताजो प्रकाश में भक्त-हृदय ।
 श्रद्धा से भर-भर आते- हैं, कर रहे अर्चना सब सविनय ॥
 स्वामाविक ही कवि कण्ठों से, निस्सृत जिनवर प्रति भक्ति छंद ।
 पावन स्वर-लहरी-सरिता में, सब मग्न नहाते भविक-बृन्द ॥
 गायक गढ़ अपने गीत रहे, प्रभु वीर-वन्दना में ललाम ।
 गाते जिनको पञ्चम स्वर में, कुछ जन पढ़ते जिन सहस्रनाम ॥
 भन-भन डप भौंभ मृदंग आदि, वादित्र बज रहे सरगम मय ।
 जिनके स्वर साथ साथ होते श्रद्धा गायन मधुरिमलय मय ॥
 यह भक्ति-भाव आवेग देव ! तब सु-गुण कथन का कहाँ अंत ।
 चाहे तन रोम-रोम बोलें, बन लक्ष वाणियां, गुण अनन्त ॥
 पर श्रद्धा में अभिभूत हुए, अपनी सीमित वाणी में ही ।
 गा तब यश करते तोष अमित, है भक्त जनों को बहुत यही ॥
 तब संस्तुति है पीयूष कि जो देता शाश्वत अमरत्व सदन ।
 सम्यक्त्व सहज दृढ़ हो जाता, होती कुमृत्यु की भीति शमन ॥
 कर पान भक्ति की अंजुलि से, वचनामृत भक्त सबल बनता ।
 भगवान स्वयं भी बनने को सन्मति-परा-चिह्नों पर चलता ॥
 है भक्ति आपकी किंकर को, सच आप तुल्य ही कर लेती ।
 यह अक्षय स्मृता का प्रयोग, भौतिकता क्या स्मृता देती ?

कोई भौतिक अमिलाष नहीं, केवल निःश्रेयश का साधन ।
सन्मति-अनुगामी चाहेगा, कब तुच्छ—तुच्छतम जग-जीवन ॥

स्नातंत्र्य चिन्तन सन्मतिवत् चाहिए, पूर्णपद आत्मा का ।
जिससे जग-पीड़ित पुरुष स्वयं पा ले स्वरूप परमात्मा का ॥

जिसने तब भक्ति-स्वाद पाया, वह कैसे आत्मिक रस ढीले ?
जिसने क्षीरोदक पान किया, वह कैसे खारी जल पीले ?

हे देव ! न जग में दिखता है निस्पृही, आप-सा उपकारी ।
तब जीवन का प्रत्येक चरण, उन्नति-सोपान बना भारी ॥

है कौन मोक्षका मग, जिनेन्द्र ! अतिरिक्त आपके दर्शता ?
जैसी कि आपकी विमल छाँह, अन्यत्र कहाँ यह जग पाता ?

संस्मरण मात्र से होता है गुरु पाप-ताप का वेग शान्त ।
जैसे फुहार से मिट जाती अति ग्रीष्म-तपन की जलन झान्त ॥

अति रोग शोक जब अग्नि प्रलय भीषण रण विपति बारबर्बर ।
तब भक्ति समक्ष न रुक पाते, ज्यों भगता तम पा ज्योति जगर ॥

इस भाँति वीर का विशद विस्म, करते अनुभव कहते प्रशस्त ।
संस्तवन भजन या कीर्ति-कथन, जय-माला-गानमें लोग व्यस्त ॥

प्रभु वीर चिन्तवन-चर्चा में, भवि जीव समय यों बिता रहे ।
सन्मति निर्वाण-प्रसंग आज, निर्वाण पर्व हैं मना रहे ॥

निर्वाण-न कोई गम का क्रम, शाश्वत सुख का शाश्वत उद्गम ।
समरसता का अक्षय विहान, चिर दर्श, ज्ञान, बल, सुख-संगम ॥

इस भौतिक जग में भी रहता, शव रूप न जो दुख उद्दीपक ।
पुद्गल अणु स्वयं विखर जाते, रहते जो आत्मा के बाधक ॥

इसलिए प्रथम मुद मृदुल लहर, सब ओर थिरकती-सी रहती ।
आत्मिक उन्नति की वेला में, आह्लाद पूर्ण संस्थिति रहती ॥

आनंदमयी अभिनय होते, जिनमें शाश्वत-आनन्द भल्लक ।
भीनी सुखमयी भल्लक पड़ती, लाखते जिसको दर्शक अपलक ॥

सन्मति पग-चिह्नों के अनुष्ठा, सब रंक-राव, उन्नत-अवनत ।
अंल कालुष्य मिटाने को, हृद-दीप जलाने को उद्यत ॥

लो, शनैः शनैः दिन बीत गयां, अलसाई सन्ध्या मुक्ताई ।
 निर्वीण-ज्योति की आभा में, आलोक सु-चोर पहन आई ॥
 सब नगर-डगर-घर दीप जले, प्रारम्भ हो गई दीपावलि ।
 जग जगर-मगर हर तिमिर-पहर, नर्तित प्रकाश की किरणावलि ॥
 तिल-तिल चला-चल अपनेमें जल, यह जना रही अतिमक प्रकाश ।
 निज आत्म-ज्योति से ध्वस्त करो, अज्ञान तमस का जटिल पाश ॥
 आत्मिक विकास की शिखा सजग, सन्मतालोक है दिखा रही ।
 निज-पर-कल्याण हेतु जीवन, उत्सर्ग सबक है सिखा रही ॥
 आलोकमयी जीवन का क्रम, तम भी होता जाता स्वर्णिम ।
 सद्गुण प्रतीक-सा यह अनुपम, स्वर्गिक वैभव भी इससे कम ॥
 यह त्याग ज्योति का प्रख्यापक, विमु वर्द्धमान की कीर्ति-किरण ।
 ज्योतिर्मय अन्तर-बाह्य समी, रे धन्य ! वीर शिव-रमा-वरण ॥
 प्रभु धन्य धन्य सन्मति स्वामी, जिनवरजिनेन्द्र विमु निष्कामी ।
 शाश्वत सु-शान्ति निधि अभिरामी, शिवपद-दर्शक शिष्यपथ गामी ॥
 जीवन में अर्हत महावीर, फिर जीवनान्त पर सिद्ध सफल ।
 मानवता की मृदु मूर्ति सुभग, दलितों दीनों के प्राण विकल ॥
 पीड़ित की आहों के घोरज, शोषित के सब शोषण शोषक ।
 आश्रय हीनों के दृढ़ आश्रय, पापी उद्धारक पथ पोषक ॥
 अवलम्ब चाहकों के सम्बल, मानव-मानवता-उन्नायक ।
 पशुता के बर्बर बार-न्दार, सजीवन के प्रभु परिचायक ॥
 मानवोत्कर्ष के चिर प्रकर्ष, शुचितम सात्विक जीवनादर्श ।
 आह्लादपूर्ण तम मूर्त हर्ष, निस्सीम, क्षीण विश्वापकर्ष ॥
 युग युग में सम्यक् मग-दृष्टा, सम्यक् दर्शन के दृश्य चित्र ।
 सम्यक् श्रद्धा के मूर्त पात्र, सद्ज्ञान-दान-दाता सुमित्र ॥
 सुख-शान्ति-उदधिके लहर-लास, अति पतितों के श्वासोच्छ्वास ।
 शुचि सत्य अहिंसा के विकास, सत् ज्ञान-दीप के चिर प्रकाश ॥
 विश्वोद्धार-सरसिज-सु-हास, निस्पृहता, समरसता सु-वास ।
 प्रभु लोक-रंजना से उदास, चिर सुख-दर्शन-बल-ज्ञान-वास ॥

हिंसा रजनी को शरच्चन्द्र, अत्याचारों के प्रति द्वन्द्वी ।
 सददया-तीर्थ के तीर्थङ्कर, शुभ सत्य-शांति के अभिनन्दी ॥
 प्रभु ! पर-पीड़ा-हेमन्त हन्त, जग-हित-हरियाली के वसन्त ।
 कष्ट क्लेश-कहर के पूर्ण अन्त, शुभ मोक्ष लक्ष्मी के सु-कन्त ॥
 भव-सिन्धु तरण को वारियान, विभु ! सत्यं शिवं सुदरं मय ।
 रे, जगज्जननि के सफल पूत, हे वीतराग ! हो गए अभय ॥
 सब कालों में आदर्श अमल, चिर उन्नति के अति उच्च भाल;
 गत आगत और अनागत में, सुख प्रद प्रशान्ति के अमरलाल ॥
 सद्धर्म सु-स्वर सु-मधुर सरगम, वाणी कल्याणी तव प्रकाम ।
 हे सहस्र नाम धारी ललाम, तुम निरुपमान उपमान नाम ॥
 कवि की वाणी के अलंकार, कवि के कवित्व के काव्य सुधर ।
 कवि के गानों के चिर गाने, फिर भी कवि प्रज्ञा के बाहर ॥
 फिर कैसे गरिमा-गायन हो, कैसे असीम ! अभ्यर्थन हो ?
 कैसे अभिनन्दन पद बंदन, कैसे श्रद्धाञ्जलि अर्पण हो ?
 निस्सीम देव ! सीमित वाणी, यश-गान न कुछ भी बन पाता ।
 श्रद्धालु विन्त अन्तःसलेकिन, जय बोल मुका शिर सुख पाता ॥
 जय जय जय जयवन्त सदा त्रिशला नंदन ।
 जय जय जय जय जग वंदनीय शत-शत वंदन ॥



